




చంద్రశేఖర్ ఆజాద్

# కామగ్రంథం

వెల: రూ.5

ఫిబ్రవరి 2008

మాసపత్రిక



పడవకురా!  
మాడు నుక్కలు చేస్తానంతే !!

ఊరి! కోసయ్ !!





# Department of Posts - INDIA



## Get More From One



### The Global Postal Network : **Stay Connected**



First Class Service • Reasonable Rates



Total mailing solutions. Printing, Franking, Addressing, Enveloping, Sorting, Delivery.



TOUCHING THE HEART OF INDIA

Reach millions. advertise on postal stationery



When you need a partner, not a promise



Send email to postal addresses



Apply for passport at a post office

### Business Development Group

O/o. Chief Post Master General,  
Andhra Pradesh Circle, Hyderabad - 500 001.  
Ph : 040 - 23463616, 23463930, 23463931.  
Fax : 040 - 23463645.  
Website : [www.indiapost.gov.in](http://www.indiapost.gov.in)



ఫిబ్రవరి - 2008

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 02

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కవర్ స్టోరీ- పోరాటాలకు పదునుపెడదాం!	
బడ్జెట్ లో నిధులకై గళమెత్తుదాం-	3-5
శక్తికి సోపానం కార్మికం	6
ఉద్యమ వార్తలు	8-13
మంచి టీచర్ ఇలా ఉండాలి	14
బాలల సంక్షేమం పట్ల కొరవడిన చిత్తశుద్ధి-	16-17
ప్రజాహిత బడ్జెట్ కై సిఐటియు ప్రతిపాదనలు	18
విఆర్ ఓ ప్రమాదాన్ని సాధించిన గ్రామసేవకులు-	19
కథ-పరిష్కారం	20-21
చంద్రశేఖర్ ఆజాద్ ఆత్మబలిదానం	22-23
ఉద్యమ వార్తలు	24-25
బొగ్గుగని కార్మిక సంఘాల ప్రతిన	26
గెట్టుట్	27
నావికా తిరుగుబాటు	28
ఈ హాల్ చల్ అర్థమేమిటి?	29
సినిమా-మీ శ్రేయోభిలాషి	30
కవిత-గాయం	31
జి.ఓ.	32

### మేనేజర్

### కార్మికలోకం

ఇ.నం.1-7-139/44, ఎస్.వి.ఐ. స్మారక కేంద్రం,  
ఎస్.ఆర్. కె.నగర్, లిపాలగడ్డ, జమిన్ దాన్ పూర్,  
ముప్పరాజుపాడు, హైదరాబాద్-20.  
ఫోన్ : 27612474 ఫ్యాక్స్ : 27610128

### ఎడిటోరియల్ బోర్డు

ఎడిటర్ : పి.రోజా

సభ్యులు: పర్వసత్యనారాయణ, వై.సిద్ధయ్య,  
ఎస్.వీరయ్య, ఆర్.సుధాభాస్కర్, సత్యభాస్కర్,  
ఆర్.ఎస్.మూర్తి, పి.అజయ్ కుమార్, పి.అరుణ

### మేనేజిరియల్ బోర్డు

మేనేజర్ : వై.సిద్ధయ్య

సభ్యులు: పర్వసత్యనారాయణ, ఎస్.పుణ్యవతి,  
వెంకట్, ఆర్.ఎస్.మూర్తి, పి.అరుణ

## సంపాదకీయం

## సెన్సెక్స్ దెబ్బ

ఇటీవల బొంబాయి షేర్ మార్కెట్ సెన్సెక్స్ తీవ్ర ఎగుడుదిగుడులకు లోనయి సంచలనాలు సృష్టిస్తున్నది. అమెరికాలో ఆర్థికరంగం సంక్షోభంలో పడిందనే వార్తలు మన షేర్ మార్కెట్ ను కుంగదీశాయి. బయట దేశాల్లో జరిగే పరిణామాలు మన ఆర్థికరంగం మీద, షేర్ మార్కెట్ మీద ప్రభావం చూపలేవన్న యుపిఎ ప్రభుత్వ ప్రకటన ఎవరినీ సంతృప్తి పర్చలేదు.

అంతర్జాతీయ పైనాన్స్ పెట్టుబడి ఆడుతున్న దొంగటలో సామాన్యులు బలవుతున్నారు. షేర్ మార్కెట్ కుప్పకూలినపుడు ఆత్మహత్యలు చేసుకునేవారు, మానసికంగా కుంగిపోయి ఆసుపత్రుల పాలయ్యేవారు ఎక్కువయ్యారు. ఆర్థికరంగం కుదేలవుతున్నది. విదేశీ సంస్థాగత పెట్టుబడిదారులకు లాభాలు, మన దేశీయ బడా పెట్టుబడిదార్లకు ప్రపంచ బిలియనీర్ల జాబితాలో చోటు కల్పించటానికి గత ఎన్నీయే, నేటి యుపిఎ ప్రభుత్వాలు షేర్ మార్కెట్ ను ఎగదోస్తున్నాయి. 2003 తర్వాత విచ్చలవిడిగా ప్రవహించిన లక్షలాది కోట్ల రూపాయల విదేశీ పెట్టుబడులు, షేర్ మార్కెట్ ఎగుడుదిగుడులను శాసిస్తున్నాయి. కొనుగోళ్ళు, అమ్మకాలతో సంపాదిస్తున్న వేలాది కోట్ల రూపాయల విదేశీ పెట్టుబడుల లాభాలపై గత ఎన్నీయే ప్రభుత్వం పన్నును రద్దు చేయగా, నేటి యుపిఎ ప్రభుత్వం ఆ పన్నును పునరుద్ధరించ నిరాకరించింది.

యుపిఎ ప్రభుత్వం గొప్పగా చెప్పే ఆర్థికాభివృద్ధి బలుపుకాదు, వాపని విశ్లేషణలు వస్తున్నాయి. షేర్ మార్కెట్ లోకి పెద్దఎత్తున ప్రవహించిన విదేశీ పెట్టుబడులే పరోక్షంగా రియల్ ఎస్టేట్, మాన్యుఫ్యాక్చరింగ్ తదితర రంగాల అభివృద్ధికి కారణమయ్యాయన్నదే ఆ విశ్లేషణ. విదేశీ పెట్టుబడులన్నీ తిరిగి వెనక్కిపోతే ఈ అభివృద్ధి అంతా ఆవిరవటం భాయం. షేర్ మార్కెట్ లోకి విదేశీ పెట్టుబడుల ప్రవాహంతో పెరిగిన విదేశీ మారక ద్రవ్యనిల్వల్ని చూసి పాలకులు మురిసిపోవటం ఆపేశారు. ఆర్థికమంత్రిత్వ శాఖ, రిజర్వు బ్యాంకులకు వాటి నిర్వహణ తలకు మించిన భారమయింది.


దాలర్ల ప్రవాహంతో రూపాయికి గిరాకీ పెరిగి బలపడింది. దాంతో మనం విదేశీలకు ఎగుమతి చేసే సరుకులు ప్రియం అయ్యాయి. ఫలితంగా టెక్స్ టైల్స్, రసాయనాలు, ఐటీ సర్వీసులు వంటి ఎగుమతి ఆధారిత పరిశ్రమలు దెబ్బతిని 35లక్షల మందికి పైగా ఇప్పటికే ఉపాధి కోల్పోయారు. అదనపు ధన ప్రవాహంతో పెట్టుబడిదార్లకు చౌకవడ్డీలపై పెట్టుబడులు లభిస్తుండగా, సామాన్య ప్రజల పొదుపుపై ఇచ్చే వడ్డీకి మరింత కోత పడే సూచనలు అందుతున్నాయి. ఎన్నికల సంవత్సరంలో ధరలకు రెక్కలొస్తాయనే భయం యుపిఎ ప్రభుత్వానికి పట్టుకుంది.

మనకంటే ఎక్కువగా చైనాలోకి వచ్చే విదేశీ పెట్టుబడులు అక్కడి ఎగుమతులపై ఎటువంటి ప్రభావం చూపలేకపోవటం విశేషం. అక్కడ కరెన్సీపై ప్రభుత్వ నియంత్రణ వుండగా మన రూపాయిని మార్కెట్ శాసిస్తున్నది.


కార్మిక శ్రమను నేరుగా దోపిడీ చేయటమేగాకుండా, కార్మికులు, ఉద్యోగుల పొదుపును కూడా పెట్టుబడిదారులు భోంచేయటానికి ఉపయోగపడే సాధనమే షేర్ మార్కెట్. కార్మికులు, ఉద్యోగుల పిఎఫ్, పెన్షన్ నిధులను కూడా జూదపూరితమయిన షేర్ మార్కెట్ లోకి తరలించాలని పాలకులు ఉవ్విళ్ళూరుతున్నారు. బలమయిన కార్మికోద్యమమే ఈ ప్రయత్నాలకు అడ్డుకట్టవేయగలదు.

...






వివిధ  
పత్రికల  
సౌజన్యంతో







## పోరాటాలకు పదునుపెడదాం! బడ్జెట్‌లో నిధులకై గళమెత్తుదాం!!

రాష్ట్ర ప్రభుత్వం ప్రపంచబ్యాంకు ఆదేశిత విధానాలను వేగంగా అమలు చేస్తుంది. ప్రభుత్వ శాఖలను ముక్కలుగా చేసి క్రమంగా వాటిని నిర్వీర్యం చేసేందుకు పావులు కదుపుతున్నది. ఆయా శాఖల్లో పనిచేస్తున్న వారి ఉద్యోగభద్రతకు ముప్పుతెచ్చేందుకు, వారి మధ్య ఐక్యతకు చిచ్చుపెట్టేందుకు పాలకులు కుట్రలు చేస్తున్నారు. శాసనసభ్యుల్లో మంత్రిపదవులు రావటం లేదనే అసంతృప్తిని చల్లార్చి, వారి అనుయాయులను క్రొత్తగా కుర్చీలో కూర్చోబెట్టేందుకు ప్రభుత్వశాఖలను విభజించటం ఒక ఫార్ములాగా అమలు చేయటం సిగ్గుమాలిన చర్య తప్ప మరొకటి కాదు. గతచంద్రబాబు ప్రభుత్వ విద్యుత్ బోర్డును మూడు ముక్కలు చేస్తే, అతని కంటే ఘనుడు ఆచంట మల్లన్న అన్నట్లు రాజశేఖర్ రెడ్డి ప్రభుత్వం కీలకమైన శాఖలన్నింటిని ముక్కలు చేసే బిజీలో ఉన్నది. పంచాయతీరాజ్ నుండి గ్రామీణాభివృద్ధిని, ఆర్.డబ్ల్యు.ఎస్.ను విడగొట్టారు. వైద్యఆరోగ్య రంగాన్ని “ట్రైఫర్ కేషన్” పేరుతో మూడు ముక్కలు చేశారు. ముగ్గురు మంత్రులు కొలువు తీరారు. ప్రాజెక్టుల నిర్మాణం-ప్రాజెక్టుల నిర్వహణ పేరుతో నీటిపారుదల రంగంపై గొడ్డలివేటు వేసేందుకు సిద్ధమౌతున్నారు.

ఉద్యోగుల సంఖ్యను కుదించటం- ప్రజలపై భారాలు వేయటం ప్రపంచబ్యాంకు చెప్పిన గీతోపదేశం. అందుకే రాష్ట్ర ప్రభుత్వశాఖలన్నింటిలో ఉన్న ఖాళీలను భర్తీ చేస్తామని ఎన్నికల్లో చేసిన వాగ్దానాన్ని తుంగలో తొక్కారు. అదేమని పాలకులను అడిగితే అవుట్ సోర్సింగ్,

కాంట్రాక్టు ఉద్యోగులతో ఖాళీలను నింపుతున్నాంగా అని సమాధానమిస్తున్నారు. సంవత్సరాల తరబడి ఎన్.ఎం.ఆర్, క్యాజువల్, కంటింజెంట్, డైలీవేజ్, కాంట్రాక్టు ఉద్యోగుల పేర్లతో రాష్ట్ర ప్రభుత్వమే నేరుగా శ్రమదోపిడీ చేయటం దారుణం. ధర్మపరిపాలన చేస్తామని రాజ్యాంగంపై ప్రమాణం చేసిన పాలకులే దారిదోపిడీగాండ్లుగా మారారు. పాలకుల నిజస్వరూపాన్ని బట్టబయలు చేయాలి. ఉద్యోగభద్రత, రెగ్యులరైజేషన్, ప్రజలపై పడే భారాలకూ వ్యతిరేకంగా ఐక్యంగా ఉద్యమించటమే ముందున్న మార్గం.

**ప్రభుత్వ విధానాలపై పెరుగుతున్న నిరసనలు :**

ప్రభుత్వ ఉద్యోగ- కార్మిక వ్యతిరేక విధానాలపై వివిధ రంగాల్లో ఉద్యమాలు- పోరాటాలు సమైక్యంగా సాగటం మంచి పరిణామం. పంచాయతీరాజ్ శాఖను విభజించే విధానంపై అధికార్లు-ఉద్యోగులు ఐక్యంగా 38 రోజులు సమ్మె చేయటం గొప్ప విషయం. వైద్యఆరోగ్య రంగంలో వైద్యవిధాన పరిషత్ ను పూర్తి అటానమస్ గా మార్చి మెడికల్ కాలేజీలు, జనరల్ టీచింగ్ ఆసుపత్రులను సెమీఅటానమస్ గా మారుస్తూ చట్టం చేసింది. ఈ “ట్రైఫర్ కేషన్”కు వ్యతిరేకంగా ఈ రంగంలోని వైద్య యూనియన్లు, అసోసియేషన్లు ఐక్యంగా జాయింట్ యాక్షన్ కమిటీ ఆఫ్ మెడికల్ & హెల్త్ ఆర్గనైజేషన్స్ “జాక్వో”గా ఏర్పడ్డాయి. అన్ని యూనియన్లు ఒక వేదికపైకి వచ్చి, ప్రభుత్వ విధానాన్ని ఛాలెంజ్ చేస్తూ రాష్ట్రవ్యాపితంగా ఆందోళన-పోరాటాలు చేయటం ఇది మొదటిసారి. అద్దెబస్సులకు వ్యతిరేకంగా ఆర్టీసిరంగంలో, వృత్తిపన్ను



విధింపుకు నిరసనగా సింగరేణిలో జెఎసిల నాయకత్వంలో ఉద్యమాలు చేశారు. విశాఖస్టీల్ ప్లాంట్ విస్తరణలో నిర్వాసితులౌతున్న వారికి ఉపాధి కల్పించాలని ఐక్యపోరాటం చేస్తే, లారీచార్జీలు చేసి ఉద్యమకారులను జైళ్ళకు పంపింది. ఆత్మహత్యలు కొనసాగుతున్నా సరిసిల్ల పవర్ లూం కార్మికుల గోడు తిలకించకపోవటంతో నిరసనోద్యమాలు చేస్తున్నారు. ఎయిడెడ్ స్కూళ్ళు, కళాశాలలకు మంగళం పాడేందుకు పాలకులు చేస్తున్న కుటిల యత్నాలను ఆయా రంగాల్లోని ఉపాధ్యాయులు, లెక్చరర్లు సమైక్యంగా అడ్డుకొంటున్నారు. రెగ్యులరైజేషన్, వేతనాల పెంపు, సర్వీసు క్రమబద్ధీకరణ తదితర డిమాండ్లపై విద్యాలంబీర్లు, కాంట్రాక్టు లెక్చరర్లు నిరంతర పోరాటాలు చేస్తున్నారు. బ్యాంకింగ్ రంగంలో వినాశనకరమైన విలీనాలు - స్వాధీనాలను నిరసిస్తూ “యునైటెడ్ ఫోరమ్” ఆధ్వర్యంలో చేసిన సమ్మెలో బ్యాంకు ఉద్యోగులు, ఆఫీసర్లు సమైక్యంగా పాల్గొన్నారు. బి.ఎన్.ఎన్.ఎల్.లో 10శాతం పెట్టుబడులను ఉపసంహరించుకోవాలనే కేంద్ర ప్రభుత్వ విధానానికి నిరవధిక సమ్మె ద్వారా గట్టి ప్రతిఘటన ఇచ్చేందుకు ఉద్యోగులు సన్నద్ధమౌతున్నారు. కేంద్ర ప్రభుత్వరంగ పరిశ్రమల్లో వేతన సవరణల్లో జరుగుతున్న అసాధారణ జాప్యానికి నిరసనగా పోరాటాలకు ప్రణాళిక రూపొందించేందుకు సి.పి.ఎస్.టి.యు. సమావేశాలు ఫిబ్రవరి 17,18 తేదీలలో హైదరాబాద్ లో జరుగుతున్నాయి. ప్రభుత్వ విధానాలపై ఆయా రంగాల్లో పెరుగుతున్న అసంతృప్తి ఐక్యఉద్యమాలకు, సమ్మె పోరాటాలకు దారులు వేస్తుంది. ఇకనైనా పాలకులు ఈ అసంతృప్తిని గమనించి తమ విధానాలను సరి చేసుకోకపోతే రాబోయే కాలంలో ఈ అగ్రహజ్వాలలే ప్రభుత్వాలను దహనం చేస్తాయని హెచ్చరిస్తున్నాం.

#### అంటరానితనానికి గురౌతున్న అసంఘటితరంగం:

ప్రభుత్వ నిర్లక్ష్యం, యాజమాన్యాల కపటత్వం వల్ల ఈ రంగంలోని కోటిమంది కార్మికులు అంటరాని వారుగా, అనాధలుగా మారుతున్నారు. నిత్యావసర సరుకుల ధరల పెరుగుదల, చాలీచాలని వేతనాలు, జీతాలు నెలల తరబడి బకాయిపడటం, పనిభారం, అక్రమ వేధింపులు, తొలగింపులు, వివక్ష లాంటి సమస్యలు ఈ తరగతి కార్మికుల జీవితాలను కృంగదీస్తున్నాయి. “దినదినగండం నూరేళ్ళ ఆయుష్షు”లా బ్రతుకులీడుస్తున్నారు

సామాజికంగా అణగారిన వర్గాలకు చెందిన గ్రామపంచాయతీ రంగానికి చెందిన సుమారు 70వేల మంది కార్మికులు అనేక నెలలుగా జీతాలు చెల్లింపులు లేక దిక్కుతోచని స్థితిలో వున్నారు. 73,74 రాజ్యాంగ సవరణల గూర్చి, పంచాయతీ పాలనగూర్చి గొప్పలు చెప్పే పాలకులు, ఆ పంచాయతీ వ్యవస్థలో అట్టడుగున వున్న వీరి పట్ల

ఎందుకు వివక్షత చూపుతున్నారని సిఐటియు ప్రశ్నిస్తున్నది. జవహర్ లాల్ నెహ్రూ అర్బన్ రెసీవల్ మిషన్ పథకం గూర్చి, మున్సిపల్ సంరక్షణ అమలుకై కోట్లాది రూపాయలు ఖర్చు పెడుతున్న ప్రభుత్వం, మున్సిపల్ ఉద్యోగుల పారిశుధ్య కార్మికుల జీతాలను ప్రొవిన్షియల్ చేయకుండా ఎందుకు కాలయాపన చేస్తుందో సమాధానం చెప్పాలి. వ్యవసాయ రంగానికి పెద్దపీట వేస్తున్నామని, నిధులు ఎక్కువ కేటాయిస్తున్నామని పదేపదే చాటింపేస్తున్నా, వ్యవసాయ మార్కెట్ లో పని చేస్తున్న దడవాయిలు, హమాలీలు, సెక్యూరిటీగార్డులు, చాట, సడెం కార్మికుల సంక్షేమం గూర్చి పట్టించుకోక పోవటం దారుణం. పైగా మీ ఉద్యోగభద్రత మాదికాదని, ఇక మార్కెట్ కమిటీల దయాదాక్షిణ్యాలకు విడిచిపెడతామని మంత్రివర్యులు సెలవివ్వటం బాధ్యతారాహిత్యం.

భవన నిర్మాణ కార్మికుల సంక్షేమ పథకం అమలు పట్ల తాత్సారం చేస్తున్నది. తీరా ఎన్నికల ముందర ఏదో తాయిలాలిచ్చి, తిరిగి ఈ పథకాన్ని అటకెక్కించే దురాలోచనలో ఉన్నట్లు ప్రభుత్వం అధికారుల నిర్వాకం తెలియజేస్తున్నది. వర్గీ బీడీ పేరుతో కార్మికులను దోపిడీ చేస్తూ, గుర్తింపుకార్డులు లేక, హౌసింగ్, పిఎఫ్, ఇఎస్ఐ, పెన్షన్ తదితర ప్రభుత్వ పథకాలకు నోచుకోలేకపోతున్న బీడీ కార్మికుల పట్ల పాలకులు మొసలికన్నీరు కార్చుతున్నారే కానీ నిర్దిష్ట చర్యలు చేపట్టడం లేదు.

ఆర్డబ్ల్యుఎస్, ఐకెపి, రేగా, గ్రానైట్స్, క్వారీ-క్రషర్స్, ప్రైవేటు ట్రాన్స్ పోర్టు, గోడౌన్స్, హమాలీ, షాప్స్ తదితర రంగాలన్నింటిలో అసంఘటితరంగ బ్రతుకులు ఇంతే తెల్లారుతున్నాయి. ప్రభుత్వ-ప్రైవేటు పరిశ్రమల్లో, వివిధ ప్రభుత్వశాఖల్లో పని చేస్తున్న వేలాదిమంది కాంట్రాక్టు కార్మికులు, ఉద్యోగులు నిత్యం అభద్రతతో కొట్టుమిట్టాడు తున్నారు. ఇంకా ఎవరి దయవల్లనో, వేడుకోళ్ళతోనో ఈ సమస్యల “సాలెగూడు” నుండి బయట పడలేరు. దీనికి మార్గమొక్కటే “పోరాటం”. సంఘటితశక్తితో పాలకుల కళ్ళు తెరిపించాలి. సమస్యలు పరిష్కరించుకోవాలి. బ్రతుకుల్లో క్రొత్త మార్పును సాధించుకోవాలి. అందుకు సమరశీల ఐక్యపోరాటాలకు నడుంబిగించాలని అసంఘటితరంగ కార్మికులకు సిఐటియు కౌన్సిల్ పిలుపునిస్తున్నది.

#### శ్రామిక మహిళల దుస్థితికి బాధ్యత ఎవరిది?

రాష్ట్రవ్యాపితంగా ప్రభుత్వ పాఠశాలల్లో మధ్యాహ్న భోజనం పథకంలో పనిచేస్తున్న మహిళల బాధలు చెప్పనలవి కాకుండా వున్నాయి. ముందే అప్పుసొప్పులు చేసి ఏదో రకంగా వంటలువండి పిల్లలకు పెడుతున్నా, తీరా బిల్లులు చెల్లించ కుండా వీరిని ముప్పుతిప్పలు పెడుతున్నారు. నెలల తరబడి బిల్లులు ఆగిపోవటంతో మహిళా కార్మికుల పరిస్థితి “ముందు గొయ్యి వెనుక నుయ్యి”లా అగమ్యగోచరంగా మారింది. కొన్ని చోట్ల అధికారులు “ఏమైనాసరే భోజనం



వండి పెట్టాల్సిందేనని" హుకుం జారీ చేస్తున్నారు. లేకపోతే మిమ్ములను తొలగించి, ఇతర స్వచ్ఛంద సంస్థలకు అప్పజెప్పు తామని బెదిరిస్తున్నారు. నిత్యం వేధింపులు, నరకయాతనలతో "మధ్యాహ్న భోజన పథకం బండి"ని భారంగా లాగుతున్న శ్రామిక మహిళల పట్ల ప్రభుత్వ వైఖరి దుర్మార్గంగా ఉన్నది. ఏజెన్సీలో గిరిజన, పేదల బ్రతుకుల ఆరోగ్యంకోసం అహర్నిశలు శ్రమిస్తున్న కమ్యూనిటీ హెల్త్ వర్కర్ల జీవనభద్రతకు మాత్రం ఎలాంటి గ్యారంటీ లేదు. బకాయిపడిన వేతనాల కోసం, ఐటిడిఎల ముందు ధర్మాలు చేస్తే తప్ప జీతం రావటం లేదు. పిహెచ్‌సీల పరిధిలో హెల్త్ వాలంటీర్ల పేరుతో వెట్టిచాకిరి చేయించుకుంటున్న ప్రభుత్వం ఈ శ్రామిక మహిళలకు వేతనం నిర్ణయించకపోవటం ఘోరం. ఇక హోమ్‌బేసిడ్‌గా పనిచేస్తున్న ఇంటిపనివారలు, అగర్‌బత్తీలు, బీడీలు చుట్టేవారు, ఇస్తరాకులు, పూలదండలు కట్టేవారు తదితర శ్రామిక మహిళల సంక్షేమం గూర్చి పట్టించుకునే అతీగతీ లేదు. ప్రతి మహిళను లక్షాధికారిగా చేస్తానంటున్న రాజశేఖర్‌రెడ్డిగారి కండ్లకు ఈ శ్రామిక మహిళలు కన్నదటం లేదా? అని సిఐటియు అడుగుతున్నది. ఆరోగ్యశ్రీ గూర్చి, మధ్యాహ్న భోజన పథకం గూర్చి ప్రతి వేదికపై నుండి మాట్లాడే ముఖ్యమంత్రిగారికి, ఈ శ్రామిక మహిళలు ఎందుకు గుర్తుకు రావటం లేదు? కనీసం తాను అధికారంలోకి వచ్చేందుకు అంగన్‌వాడీ సోదరీమణుల దయ ఎంతో ఉందనే చెప్పే ముఖ్యమంత్రిగారికి, తమ ప్రభుత్వం విడుదల చేసిన జి.ఓ.2501 ప్రకారం రు.3900లు కనీస వేతనం అంగన్‌వాడీ, వర్కర్ల, ఆయాలకు ఎందుకు ఇవ్వటం లేదు? పైగా తాము పెంచామని గొప్పగా చెప్పుకునే వేతనం కూడా నెలల తరబడి బకాయి పెట్టడం వారి ఉసురు పోసుకోవటమే. మోసపూరిత మాటలతో శ్రామిక మహిళలను నిర్లక్ష్యం చేస్తే వారి ఉసురు ప్రభుత్వానికి తప్పక తగులు తుంది. ఎన్నోబాధలు, మరెంతో సహనంతో సహజ కర్తవ్యాన్ని నిర్వహిస్తున్న శ్రామిక మహిళలు అంతే పట్టుదలతో సమస్యలపై "శంఖారావం" పూరించాలని సిఐటియు కోరుతున్నది.

**అసంతృప్తిని ప్రక్కదారి పట్టించేందుకు కుట్రలు :**

ప్రభుత్వ కార్మిక, ఉద్యోగ వ్యతిరేక విధానాలకు నిరసనగా వివిధ రంగాల్లో జరుగుతున్న ఆందోళన, పోరాటాలు ప్రభుత్వం పట్ల ఆయా తరగతుల్లో అసంతృప్తిని పెంచుతున్నాయి. దీనితో ప్రభుత్వ ప్రతిష్ట రోజురోజుకు దిగజారుతున్నది. ఎన్నికలకు దగ్గరపడుతుంది కనుక ఎలాగైనా మరొకసారి ఓట్లు దండుకోవాలంటే క్రొత్త పాచికలు వేసేందుకు పాలకులు సిద్ధమౌతున్నారు. ఉపాధి నామసంవత్సరమంటూ ముఖ్యమంత్రి ఊదరగొడుతున్నారు. తమ సంస్కరణల వల్లనే సంపద ప్రోగయిందని, అది పేదలకు పంపిణీ కావటమే మిగిలిందని చంద్రబాబు తెగబాధపడుతున్నారు. క్రొత్తక్రొత్త పథకాలు - జనాకర్షణ

నినాదాలతో, ఒకరిని మించి మరొకరు చేస్తున్న వాగ్ధానాల జడివానతో రాష్ట్రం తడిసి ముద్దవుతుంది. అందుకే ఉద్యోగులారా, కార్మికులారా! తస్మాత్‌జాగ్రత్త అంటూ సిఐటియు అందరిని మేల్కొల్పుతున్నది. ఇప్పటివరకు ఉద్యోగులు, కార్మికులు అనుభవిస్తున్న హక్కులు, పోరాటాల ద్వారా సాధించుకున్నవే తప్ప పాలకుల దయాదాక్షిణ్యాలతో రాలేదు. గ్రామసేవకులసమ్మె పోరాటంతోనే అర్జులైన వారికి విఆర్‌ఓ పోస్టులలో ఉద్యోగాలు ఇచ్చేలా ప్రభుత్వం అంగీకరించింది. ఆరోగ్యరంగంలో కాంట్రాక్టు ఉద్యోగులు నిరంతర ఉద్యోగులతో పిఆర్‌సి వేతనాలు, బకాయిలతోనహా సాధించుకున్నారు. ప్రభుత్వశాఖల్లోని కాంట్రాక్టు ఉద్యోగుల పోరాటాల ఫలితంగా జి.ఓ.నం.2501 వచ్చింది. దీర్ఘకాలిక పోరాటాల వల్లనే భవన నిర్మాణ కార్మికులకు సంక్షేమ పథకం అమలు చేసేందుకు ప్రభుత్వం ప్రకటన చేయాల్సి వచ్చింది. పెరుగుతున్న అసంతృప్తిని ప్రక్కదారి పట్టించేందుకు, పాలకులు మరియు కుల, మత, ప్రాంతీయ తత్వశక్తులు చురుకుగా పని చేస్తున్నాయి. వీటిపట్ల అప్రమత్తంగా ఉండి, ఉద్యోగుల, కార్మికుల ఐక్యతను కాపాడుకుంటూ ఉద్యమ స్ఫూర్తితో ముందుకు సాగాలని సిఐటియు విజ్ఞప్తి చేస్తున్నది.

**బడ్జెట్‌లో నిధుల కోసం గళం ఎత్తుదాం!**

ఎన్నికల ముందర బడ్జెట్‌లు రాబోతున్నాయి. అంకెల గారడీలతో ప్రజలను, కార్మికులను మభ్యపెట్టేందుకు కసరత్తులు చేస్తున్నారు. బడుగు, బలహీనవర్గాల జపం చేస్తూ, ఆచరణలో సామాజిక తరగతులను తీవ్ర నిర్లక్ష్యం చేసే పాలకుల ముసుగును తొలగించాలి. అసంఘటితరంగ కార్మికుల భద్రత, సంక్షేమం కోసం గావుకేకలు పెట్టి 4 ఏండ్లుగా నిమ్మకు నీరెత్తినట్లు వ్యవహరిస్తున్న ప్రభుత్వాన్ని నిగ్గ తీయాలి. సమాజంలో సగం మంది మహిళలు అంటూ ఉపదేశాలు ఇస్తున్న ప్రభుత్వం శ్రామిక మహిళలు పనిచేస్తున్న అంగన్‌వాడీ, మధ్యాహ్నభోజన పథకం, సిహెచ్‌డబ్ల్యూ, హెల్త్ వాలంటీర్ల వేతనాలు ఎన్ని నిధులు కేటాయిస్తున్నదో నిఘా వేయాలి. దళితులు పెద్ద సంఖ్యలో వున్న మున్సిపల్, గ్రామపంచాయతీ, గ్రామసేవకుల రంగంలోని కార్మికుల వేతనాలు పెంపుదల, బకాయి వేతనాల విడుదలకై దండోరా మ్రోగించాలి. ఉద్యోగభద్రత, రెగ్యులరైజేషన్, పిఎఫ్, ఇఎస్‌ఐ, పెన్షన్, ప్రమాద నష్టపరిహారం తదితర చట్టబద్ధ సౌకర్యాలకై పోరాటాలను ఉధృతం చేద్దాం. అర్జులైన వారందరికి ఇండ్లు, ఇండ్లస్థలాలు, రేషన్‌కార్డులు, పెన్షన్లు అందే దాకా ఉద్యమాలను ఉధృతం చేద్దాం. ప్రభుత్వశాఖలను నిర్వీర్యం చేస్తూ ముక్కలు చేస్తున్న ప్రభుత్వ దుష్టవిధానాలను ఐక్యంగా ప్రతిఘటిద్దాం. ఉపాధినామ సంవత్సరమంటూ, ఉద్యోగుల, కార్మికులకు పంగనామాలు పెడుతూ నీతిదప్పిన పాలకులకు, పోరాటాలతోనే చరమగీతం పాడాలని జనవరి 27,28 తేదీలలో హైదరాబాద్‌లో జరిగిన సిఐటియు రాష్ట్ర కౌన్సిల్ పిలుపునిస్తున్నది.

- ఎం.సాయిబాబు



# శక్తికి సోపానం కాల్షియం

విజ్ఞాన సర్వస్వం

మనం ఆహారం ద్వారా తీసుకొనే అనేక ఖనిజ లవణాల్లో కాల్షియం (సున్నం) ఒక ముఖ్యమైన ఖనిజ లవణం. శరీరం ఎదగడానికి, సంరక్షణకు చాలా అవసరమైనది. ఆరోగ్యవంతమైన ఎముకలకు, దంతాలకు వాటి సంరక్షణకు ఈ కాల్షియం ప్రధాన పాత్ర వహిస్తుంది. శరీర బరువులో దాదాపు 1.5శాతం నుంచి 2శాతం వరకు ఈ కాల్షియం ఉంటుంది. ఇందులో 99% ఎముకల్లోను దంతాల్లోను ఉంటే మిగిలిన 1% కణాల ఉపరితలంలోను, నరాల్లోను, కండరాల్లోను ఉంటుంది.

శరీరంలో ఇతర కణజాలంలాగా ఎముకలు, దంతాలు నిర్మాణం అయేటప్పుడు ఈ కాల్షియం అందులో చొప్పించబడు తుంది. అంతేకాకుండా, రక్తం గడ్డకట్టటానికి, నరాల ప్రేరణలను ఒకచోట నుంచి ఇంకో చోటికి పంపడానికి, కండరాలు సంకోచించ టానికి, వ్యాకోచించటానికి, కావలసిన స్పందన కలిగించడానికి ఈ కాల్షియం చాలా అవసరం. కొన్ని రకాల ఎంజైముల ప్రక్రియలకు కూడా కొద్ది మోతాదులో ఈ కాల్షియం అవసరం.

**ఆహార పదార్థాలు:** మాంసాహారం మరియు శాఖాహారం రెండింటిలోనూ కూడా కాల్షియం ఉంటుంది. పశుజాతికి చెందిన ఆహార పదార్థాల్లో, పాలు, పాల ఉత్పత్తిల్లోను ఎక్కువగా ఉంటుంది.

**కొన్ని ఆహార పదార్థాలలో కాల్షియం పరిమాణం**

ఆహార పదార్థము	మి.గ్రా/100 గ్రా.
రాగులు	300
సోయాబీన్స్	240
తోటకూర	397
మునగాకు	830
మెంతికూర	440
నువ్వులు	1450
ఎందుకొబ్బరి	400
పాలు	210
చీజ్	790
స్కిమ్ మిల్క్ పౌడర్	1370
పెరుగు	149

**ఎంత పరిమాణంలో తీసుకోవాలి?**

పిల్లలకు పెద్దలకంటే ఎక్కువ పరిమాణంలో ఈ కాల్షియం అవసరం. అదేవిధంగా గర్భిణీ స్త్రీలకు, పాలిచ్చే తల్లులకు, ఈ కాల్షియం అవసరం మిగిలిన వారికంటే ఎక్కువగా ఉంటుంది. అంటే పిల్లలు 600 మి.గ్రా., పెద్దలు 400 మి.గ్రా, గర్భిణీ స్త్రీలు, పాలిచ్చే తల్లులు సుమారుగా 1000 మి.గ్రా. కాల్షియం ప్రతిరోజు తీసుకోవాలి. తల్లిపాలతో ఆరోగ్యవంతంగా

పెరిగే పిల్లలు 3 నెలల ప్రాయం వచ్చేసరికి, తల్లికి కనుక కాల్షియంగల ఆహారం ఇవ్వకపోతే ఎముకలు బలహీనతకు లోనై చిన్నచిన్న దెబ్బలకే ఎముకలు విరిగే ప్రమాదం ఉంది. కనుక తగిన మోతాదులో కాల్షియం ఆహారం ద్వారా అందించడం తప్పనిసరి.

**శరీరంలో కాల్షియం సంగ్రహణ :** శరీరంలో కాల్షియం బాగా సంగ్రహణ కావడానికి విటమిన్ 'డి' బాగా దోహద పడుతుంది. అదేవిధంగా కాల్షియం సంగ్రహణకు అడ్డుపడే పదార్థాలు కూడా ఉన్నాయి. కొన్ని రకాల ఆకుకూరల్లో “ఆక్సలేట్ గా” (ఉదా॥ తోటకూర) ఆహారంలోని కాల్షియంతో కలిసి కాల్షియం అక్సలేట్ గా మారి అది నిరుపయోగంగా మారిపోతుంది. అలాగే కొన్ని ధాన్యాల్లో ఉండే “ఫైలేట్స్” కూడా కాల్షియంతో కలిసి దాన్ని నిరుపయోగంగా మారుస్తుంది.

**కాల్షియం కొరత :** కాల్షియం కొరత సాధారణంగా సంభవించదు. ఆహారం ద్వారా తక్కువ కాల్షియం తీసుకొన్నప్పు టికి రక్తంలో పరిమాణం (10 మి.గ్రా/డెసిలీటరు) చాలా కాలం దాకా ఉండాల్సిన పరిమాణంతోనే ఉంటుంది. దీనికి కారణం రక్తంలో కాల్షియం పరిమాణం తక్కువ అయినప్పుడు ఎముకల నుండి కాల్షియం రక్తంలోనికి తీసుకోబడుతుంది. అదేవిధంగా రక్తంలో కాల్షియం అధికమయితే ఎక్కువగా ఉన్న మోతాదు ఎముకల్లోకి తీసుకోబడుతుంది. అంటే ఎముకలు కాల్షియం ఖనిజలవణాన్ని ఒక “స్టోర్ హౌజ్” లాగా ఉంటుంది అన్నమాట. దీని కారణంగానే ఆహారంలో కాల్షియం లోపించిన వెంటనే కండరాలు, నరాలు, గుండెకు సంబంధించిన వ్యాధులు రాకుండా శరీరం జాగ్రత్త పడుతుంది. ఇలా ఎక్కువ కాలం కొనసాగితే ఎముకల్లోని కాల్షియం ఖర్చు అయిపోయి ఎముకలు పటిష్టతను కోల్పోయి “ఆస్టియో పోరోసిస్” లాంటి వ్యాధులు వచ్చే అవకాశం ఉంది. ఇంకా ఎక్కువ కాలం కొనసాగితే రక్తంలోని కాల్షియం ఉండాల్సిన దానికన్నా 3 మి.గ్రా. తగ్గినా కూడా, అంటే 7 మి.గ్రా/డెసిలీటరు ఉంటే కూడా శరీరానికి చాలా ప్రమాదం, ఒక్కోసారి మరణం కూడా సంభవించవచ్చు.

**కాల్షియం అధికమయినప్పుడు:** ఆహారంలో కాల్షియం అధికమయినప్పుడు సాధారణ పరిస్థితుల్లో రక్తంలోని పరిమాణం పెరగదు. ఎక్కువ అయిన మోతాదులో ఎముకలకు సరిపడినంత చేరి మిగిలినది మూత్రం ద్వారా విసర్జించబడుతుంది. కాకపోతే అధిక కాల్షియంకల ఆహారం చాలాకాలం కొనసాగితే మూత్రనాళాల్లో రాళ్ళు ఏర్పడే ప్రమాదం ఉంది.

మొత్తం మీద రక్తంలోని కాల్షియం పరిమాణం తగు మోతాదులో ఉంచడానికి శరీరం అదే నియంత్రించుకుంటుంది.



# వ్యవసాయ సహకార పరపతి సంఘం- పెబ్బేర్ మహబూబ్ నగర్ జిల్లా


నూతన సంవత్సర మరియు సంక్రాంతి శుభాకాంక్షలు




**పి.సుదర్శన్ రెడ్డి**  
అధ్యక్షులు



**ఎన్.గోవిందు**  
ఉపాధ్యక్షులు



**బి.వెంకట్రామిరెడ్డి**  
కార్యదర్శి



**ఎస్.వెంకటయ్య**  
క్లర్క్

**ధర్మారెడ్డి**  
కార్యదర్శి

**రామ్ చందర్ రావు**  
కార్యదర్శి

## డైరెక్టర్లు

1. ఎం.రత్నారెడ్డి

2. బి.వెంకటేశ్వర్ రెడ్డి

3. ఎస్.శంకరమ్మ

4. పి.పెంటయ్య

5. ఎం.వెంకటయ్య

6. జగ్గా

7. పి.రామకోటి

8. పి.రామచంద్రారెడ్డి

9. కె.లక్ష్మన్న

10. వి.నారాయణమ్మ

11. పి.రామక్రిష్ణ

12. రాజేశ్వరమ్మ


13. బుచ్చమ్మ

14. ఎం.డి.షరీఫ్



# ఉద్యమ వార్తలు

గ్రామపంచాయతీ ఉద్యోగుల సమస్యల పరిష్కారానికై  
జనవరి 21న కలెక్టర్ కార్యాలయాల వద్ద ధర్నాలు, ఫిబ్రవరి 6న సమ్మె తేదీ నిర్ణయం



గ్రామపంచాయతీ ఉద్యోగులు, కార్మికులు ఎదుర్కొంటున్న సమస్యలను పరిష్కరించాలని డిమాండ్ చేస్తూ జనవరి 21న కలెక్టర్ కార్యాలయాల వద్ద ధర్నాలు జరిగాయి. పై సమస్యల పరిష్కారానికై ముఖ్యమంత్రికి మెమోరాండం సమర్పించారు.

రాష్ట్రవ్యాప్తంగా గ్రామపంచాయతీలలో స్వీపర్లు, డ్రైక్లీనర్లు, నైట్ వాచర్లు, అటెండర్లు, కార్బోబార్లు, బిల్లు కలెక్టర్లు, జెఎబీసిలు, వాటర్ వర్కర్స్, వివిధ కేటగిరిలలో ఎన్ఎంఆర్, డైలీవేజ్, పార్ట్టైం, ఫిక్స్డ్ పే, ఫుల్ టైమ్ కంటింజెంట్ మరియు టెండరు పద్ధతిపై అతి తక్కువ వేతనాలతో వెచ్చిచాకిరి చేస్తున్నారు. వందలాది పంచాయతీలలో నెలలతరబడి

వేతనాలు లేవు. వీరిలో ఎక్కువ శాతం ఎస్సీ, ఎస్టీ, బడుగు బలహీన వర్గాలకు చెందిన వారు. 10వ తరగతి నుండి పోస్ట్ గ్రాడ్యుయేట్ వరకు చదువుకొని వివిధ కేటగిరిలలో రాత్రింబవళ్ళు కష్టపడుతూ ఏనాటికైనా ఉద్యోగం రెగ్యులరైజ్ కాకపోతుందా అని ఎదురు చూస్తున్నారు. అన్ని అర్హతలు వుండి వున్న ఉద్యోగం రెగ్యులరైజ్ కాక, వేరొక ఉద్యోగానికి వయోపరిమితి దాటిపోయి మానసికంగా, ఆర్థికంగా ఎంతో బాధపడుతున్నారు.

కాంగ్రెస్ ప్రభుత్వం అధికారంలోకి వచ్చిన వెంటనే దీర్ఘకాలంగా పని చేస్తున్న ఎన్ఎంఆర్, డైలీవేజ్, పార్ట్టైం, ఫిక్స్డ్ పే, ఫుల్ టైమ్ కంటింజెంట్, కాంట్రాక్టు పద్ధతిపై పని చేస్తూ సంవత్సరాలు పూర్తిచేసిన వారిని రెగ్యులరైజ్ చేస్తానంది. అర్హతగల తాత్కాలిక సిబ్బంది అందరిని గ్రామకార్యదర్శులుగా నియమిస్తామని అనేక పర్యాయములు ముఖ్యమంత్రి హామీ ఇచ్చారు. కాంగ్రెస్ ప్రభుత్వం అధికారంలోకి వచ్చి మూడున్నర సంవత్సరాలు గడిచినా ఇంతవరకు తాత్కాలిక సిబ్బందిని రెగ్యులరైజ్ చేయలేదు. అర్హతగల పార్ట్టైం సిబ్బందిని పంచాయతీ కార్యదర్శులుగా నియమించాలని ఆంధ్రప్రదేశ్ అడ్మినిస్ట్రేటివ్ ట్రైబ్యునల్ తీర్పు ఇచ్చినప్పటికీ ప్రభుత్వం ఆ దిశగా చర్యలు చేపట్టలేదు. ఇప్పటికైనా ప్రభుత్వం ఇచ్చిన హామీలు నిలబెట్టుకోవాలి.

## పోరాడి వేతనాలు సాధించిన ఎల్&టి కార్మికులు

వాకలపూడి ఇండస్ట్రియల్ ఏరియాలోని రిలయన్స్ ఫ్యాక్టరీని నిర్మిస్తున్న ఎల్&టి సంస్థలో కాంట్రాక్టు పద్ధతిలో పనిచేస్తున్న కార్మికులు, సిఐటియు ఆధ్వర్యంలో 3 రోజులుగా పోరాడి విజయం సాధించారు. సిఐటియు జిల్లా నాయకులు ఎమ్.వి.రమణ నాయకత్వంలో డైలీవేజ్ కార్మికులందరూ ఆందోళన చేపట్టారు. చివరికి యాజమాన్యం ప్రతినిధులు దిగివచ్చి యూనియన్ నాయకత్వంతో చర్చించారు. నెలకు 4 రోజులు వేతనం అదనంగా ఇవ్వడానికి వారు అంగీకరించి, కార్మికులతో ఒప్పందం కుదుర్చుకున్నారు. దీనితో కార్మికులు విధుల్లోకి చేరారు. సిఐటియు నాయకత్వంలో పోరాడి వేతనాలు సాధించుకోవడంపట్ల కార్మికులు హర్షాతిరేకతలు వెలిబుచ్చారు. వాసంశెట్టి రాజు, సింహాద్రి, రమేష్, కిరణ్ తదితరులు నాయకత్వం వహించారు.

## పంచాయతీ కార్మికుల ధర్నా

తమ సమస్యలు పరిష్కరించాలని కోరుతూ ఎ.పి. గ్రామపంచాయతీ ఎంప్లాయిస్ & వర్కర్స్ యూనియన్ ఇచ్చిన రాష్ట్ర పిలుపు మేరకు 21-01-08న కాకినాడ జిల్లా కలెక్టర్ ఆఫీస్ వద్ద ధర్నా జరిగింది. సంఘం జిల్లా కార్యదర్శి ఎం.వి.రమణ అధ్యక్షతన జరిగిన ధర్నానుద్దేశించి జి.చల్లారావు (జిల్లా ఎంప్లాయిస్ వాయిస్ జిల్లా కన్వీనర్), కాంట్రాక్టు వర్కర్ల జిల్లా కన్వీనర్ వి.శంకర్, అంగన్వాడీ యూనియన్ జిల్లా అధ్యక్షురాలు ఎం.వీరలక్ష్మి ప్రసంగించారు. ధర్నా అనంతరం డి.ఆర్.ఓకి వినతిప్రతం సమర్పించారు. జి.కామేశ్, ఎ.పెద్దిరాజు, పి.రాంబాబు, ఎస్.నాగేశ్వర రావు, టి.సత్యనారాయణ తదితరులు పాల్గొన్నారు.



## సమ్మె చేసి వేతనబకాయిలు సాధించిన ఒంగోలు మున్సిపల్ కార్మికులు



**ఎ.పి. మున్సిపల్ ఎంప్లాయిస్ & వర్కర్స్ యూనియన్** (సిఐటియు అనుబంధం) ఒంగోలు పట్టణ కమిటీ ఆధ్వర్యంలో పారిశుధ్య కాంట్రాక్టు కార్మికులు 2 రోజులు సమ్మెచేశారు. 2007 నవంబర్, డిసెంబర్ నెలల వేతన బకాయిలు సాధించుకున్నారు.

గతంలో కూడా చాలా సందర్భాలలో పోరాడి వేతనాలు సాధించుకొన్న ఘటనలు ఉన్నాయి. నవంబర్ 2007 నెల వేతనం క్రిష్టమస్ (అనగా డిసెంబర్ 25లోపల) లోగా

ఇస్తామని చెప్పిన హామీని అటూ కాంట్రాక్టర్లు, ఇటు మున్సిపల్ అధికారులు నిలబెట్టుకోలేదు. పైగా డిసెంబర్ 2007 నెల కూడా గడచిపోయినది. మున్సిపల్ చైర్మన్, అధికారులను, కాంట్రాక్టర్లను పదేపదే అభ్యర్థించడం జరిగినది. ఫలితం శూన్యం. సంక్రాంతి పండుగ దగ్గర పడుతుంది. ఒకప్రక్క జీతాలు యిస్తారో

### ఐఎంఎల్ డిపోస్ హమాలీల సమస్యలు పరిష్కరించాలి

రాష్ట్రంలోని 33 బిసిఎల్, ఐఎంఎల్ డిపోలలో 2వేల మందికి పైగా హమాలీ కార్మికులు పని చేస్తున్నారు. వీరికి పనిభద్రత, పి.ఎఫ్, ప్రమాదబీమా సౌకర్యాలు అమలు కావడంలేదు. మద్యం విక్రయాల ద్వారా ప్రభుత్వంకు వందల కోట్ల రూపాయలు ఆదాయం సమకూరుతోంది. ఇందులో హమాలీలు తమ వంతు పాత్ర నిర్వహిస్తున్నప్పటికీ వారు ఏ విధమైన సంక్షేమ పథకాలకు నోచుకోవడం లేదు. యూనియన్ ప్రతినిధి వర్గం మేనేజింగ్ డైరెక్టర్ను కలిసి వినతిపత్రం సమర్పించారు. ఎ.పి.బి.సి.ఎల్. (ఐ.ఎం.ఎల్) డిపోస్ హమాలీలకు యూనిఫాం, గుర్తింపుకార్డులు, ప్రమాద బీమా సౌకర్యాలు బోర్డులో పెట్టించి అమలు చేస్తామని ఎండి హామీ ఇచ్చారు. కార్మిక సంక్షేమ బోర్డు ద్వారా సంక్షేమ పథకాల అమలుకు కృషి చేస్తామని, భోజనశాలలు, సైకిల్స్టాండ్స్, మంచినీటి సౌకర్యాలు కల్పించేందుకు చర్యలు తీసుకుంటామని బేవరేజీస్ కార్పొరేషన్ ఎం.డి. కరికాలవళవన్ ఎపిబిసిఎల్, ఐఎంఎల్ హామీ ఇచ్చారు. యూనియన్ రాష్ట్ర అధ్యక్ష, కార్యదర్శులు నల్లమేకల నర్సింహులు, కె.వెంకట్, గౌరవాధ్యక్షులు కె.ఉమామహేశ్వరరావు, సిఐటియు రాష్ట్ర కార్యదర్శి ఎ.వి.నాగేశ్వర రావులు ప్రతినిధివర్గంలో ఉన్నారు.

లేదో ఇంకొక ప్రక్క పండుగ ఎలా జరుపుకోవాలనే ఆందోళన. కొట్టులో అప్పులిస్తారో లేదో అనే అభద్రత భావం వెంటాడింది.

ఒంగోలు ఎ.సి.ఎల్.సి, డి.ఆర్.ఓ.ని 3,4-1-08 తేదీలలో వరుసగా ప్రదర్శనగా వెళ్ళి కలిసి అర్జీలు యిచ్చినప్పటికీ సమస్య పరిష్కరింపబడలేదు. దాంతో కార్మికులు 5-1-08 తేదీన సమ్మెలో భాగంగా మున్సిపల్ కార్యాలయం వద్ద ధర్నా చేపట్టారు. ఎట్టకేలకు మున్సిపల్ చైర్మన్, కమీషనర్ ధర్నా వద్దకు వచ్చి నాయకులతో చర్చలు జరిపి కార్మికుల కోరిక మేరకు 2నెలలు వేతనాలు 12-1-08 తేదీ విడుదలకు హామీ యిచ్చినందున సమ్మె విరమించారు. సమ్మెలో పాల్గొంటున్న యావన్మంది కార్మికులకు సిఐటియు అభినందనలు తెలిపింది.

సిఐటియు పట్టణ అధ్యక్ష, కార్యదర్శులు దామా శ్రీనివాసులు, చీకటి శ్రీనివాసరావు, యూనియన్ అధ్యక్ష, కార్యదర్శులు పందిటి ఆనందరావు, కొర్నెపాటి శ్రీనివాసరావు సిఐటియు జిల్లా కార్యదర్శి జి.శ్రీనివాసులు, సిఐటియు పట్టణ ఉపాధ్యక్షులు జి.వి.కొండారెడ్డి, ఇంకా మున్సిపల్ ఎంప్లాయిస్ యూనియన్ నాయకులు పి.కోటేశ్వర రావు, డి.శ్రీనివాసరెడ్డి, కార్మికులు రంపతోటి శ్రీనివాసరావు, కాకుమాను నాగేశ్వరరావు మొదలగువారు నాయకత్వం వహించారు.

### మున్సిపల్ ఉద్యోగ, కార్మికుల ఆందోళనలు

సమ్మెకాలపు ఒప్పందాలు, ట్రెజరీల ద్వారా వేతనాలకు బడ్జెట్ కేటాయింపులు, కనీస వేతనం, పిఎఫ్, ఇయన్ఐ, గుర్తింపు కార్డులు, బకాయి వేతనాల చెల్లింపు లాంటి ప్రధాన సమస్యలను డిమాండ్ చేస్తూ ఆందోళన చేయాలని రాష్ట్ర కమిటీ నిర్ణయించింది.

1. **సంతకాల సేకరణ:-** డిమాండ్స్ పరిష్కారం కోరుతూ ఫిబ్రవరి 1 నుండి 17 వరకు మున్సిపల్ ఉద్యోగుల, కార్మికుల నుంచి సంతకాలు సేకరించి ఫిబ్రవరి 18న డి.యం.ఎ.కు అందించాలి.
2. **నిరసన వారోత్సవం:-** ఫిబ్రవరి 4 నుండి 11 వరకు నల్లబ్యాడ్జీలు ధరించి ద్యూటీలకు హాజరు కావాలి.
3. **కోర్కెలదినం:-** ఫిబ్రవరి 11న మున్సిపల్ ఉద్యోగుల, కార్మికుల కోర్కెల దినంగా పాటించాలి. ఆ రోజు మున్సిపల్ ఆఫీసుల ముందు ధర్నాలు,ముట్టడి లేదా రాస్తారోకోలు చేయాలి.
4. **రౌండ్టేబుల్ సమావేశాలు:-** ఫిబ్రవరి 13న రాష్ట్ర వ్యాప్తంగా అన్ని మున్సిపాలిటీలు,కార్పొరేషన్ల ఆవరణలలో రౌండ్టేబుల్ సమావేశాలు నిర్వహించాలి. దీనికి వివిధ కేటగిరి ఉద్యోగ సంఘాల నాయకులను ఆహ్వానించాలి.
5. **నిరహారదీక్షలు:-** ఫిబ్రవరి 14 నుండి 18 వరకు హైదరాబాద్లో డి.యం.ఎ. కార్యాలయం ముందు నిరహారదీక్షలు.
6. **ఛలో డి.యం.ఎ ఆఫీస్:-** ఫిబ్రవరి 18న ఛలో డి.యం.ఎ ఆఫీస్ హైదరాబాద్కు తరలిరావాలి.



**గుంటూరుజిల్లా అంగన్వాడీ ప్రాజెక్టు డైరెక్టర్ ఆఫీసు ముట్టడి**




నిత్యం అంగన్వాడీలపై పెరుగుతున్న వేధింపులను అరికట్టాలని అక్రమంగా తొలగించిన వారికి తిరిగి విధుల్లోకి తీసుకోవాలని పిడుగురాళ్ల తదితర ప్రాజెక్టులలో బకాయి వేతనాలివ్వాలని, ఇ.సి.ఇ. పెండింగు వేతనాలివ్వాలని, అవినీతి అక్రమాలకు నిరంతరం పాల్పడుతున్న నాదెండ్ల సి.డి.పి.ఓ.ను వెంటనే విధుల్నుంచి తొలగించాలని యూనియన్ జిల్లా ప్రధాన కార్యదర్శి సి.హెచ్.ప్రమీల డిమాండ్ చేశారు. టి.జ్యోతిరాణి అధ్యక్షతన 19.1.08న జరిగిన పి.డి. ఆఫీసు ముట్టడి కార్యక్రమంలో ప్రమీల, సిఐటియు జిల్లా ప్రధానకార్యదర్శి వై.నేతాజీ, ఐదా జిల్లా ప్రధానకార్యదర్శి వి.అనీల, సిఐటియు కార్యదర్శి ఎవిఎన్.గోపాల్, కె.శ్రీనివాసు, కులవివక్ష సంఘం నాయకులు రోశయ్య, వాలంటరీ హెల్త్ వర్కర్ల సంఘం నాయకులు డి.శివకుమారి, రామారావు తదితరులు మాట్లాడారు. తమ పరిధిలోని సమస్యలు పరిష్కరిస్తామని ఎపిఓ సూపరింటెండెంటు హామీ ఇచ్చారు. అనంతరం ప్రదర్శనగా వెళ్ళి కలెక్టరుకు మెమోరాండం ఇవ్వడమైనది. కలెక్టరు వెంటనే స్పందించి నాదెండ్ల సిడిపిఓ విషయమై, డైరెక్టరుతో మాట్లాడారు. మొత్తం ఈ ముట్టడి కార్యక్రమంలో కె.రమాదేవి, శోభారాణి, అరుణ, సి.హెచ్.పద్మావతి, జయశ్రీ, లక్ష్మి, ఆదిలక్ష్మి, కె.శివనాగమల్లేశ్వరి, సావిత్రి, కమలజ్యోతి, అనిత, జయ, జయంతి, మహబూబ్ బీ తదితరులు నాయకత్వం వహించారు.

**కాంట్రాక్టు డ్రైవర్లను విధుల్లోకి తీసుకోవాలి**

తొలగించిన కాంట్రాక్టు డ్రైవర్లను విధుల్లోకి తీసుకోవాలని డిమాండ్ చేస్తూ కాంట్రాక్టు డ్రైవర్స్ అండ్ కండక్టర్స్ యూనియన్ ఆధ్వర్యన స్థానిక ఎస్డబ్ల్యుఎఫ్ కార్యాలయం వద్ద జనవరి 27న కార్మికులు రిలేదీక్షలు ప్రారంభించారు. రీజియన్ పరిధిలో జనవరి ఒకటో తేదీన 55మంది కాంట్రాక్టు డ్రైవర్లనూ, 12మంది కండక్టర్లనూ నిలిపివేశారు. సిడిపియు రీజనల్ కమిటీ ఆధ్వర్యన ఆందోళన జరిగింది. ఫలితంగా 29మంది డ్రైవర్లను 12మంది కండక్టర్లను విధుల్లోకి తీసుకున్నారు. తొలిరోజు దీక్షల్లో కాంట్రాక్టు డ్రైవర్లు, కండక్టర్లు కె.సుబ్బయ్య, జి.ఎస్.వాసులు, జె.ఎస్.వాసులు (వాకాడు), జి.ఎస్.వై.పెంచలయ్య, సి.వి.నరేష్ (ఆత్మకూరు), డి.ఆర్.రావు(గూడూరు) పాల్గొన్నారు. వెంటనే 26మంది కాంట్రాక్టు డ్రైవర్లను విధుల్లోకి తీసుకోవాలని ఆ యూనియన్ రీజనల్ కార్యదర్శి ఎం.ఆర్.రెడ్డి ఈ సందర్భంగా డిమాండ్ చేశారు.

**అంగన్వాడీ ఉద్యోగుల జీతాల చెల్లింపుకు జె.సి. హామీ**



ప్రకాశంజిల్లాలో అంగన్వాడీ కార్యకర్తలు, ఆయాల జీతాల చెల్లింపులు జరగలేదు. నవంబరు 15వ తేదీన బడ్జెట్ పిడి ఆఫీస్కి వచ్చినప్పటికీ అధికారులు జీతాలు బకాయిలు చెల్లించలేదు. 24వ తేదీన డిఆర్ఓకి అర్జీలు ఇచ్చారు. డిఆర్ఓ సంబంధిత అధికారులతో మాట్లాడి సమస్యలు పరిష్కారం చేస్తామని హామీ ఇచ్చారు. ఈ హామీ అమలుకాకపోవడంతో డిసెంబర్ 21న పిడి ఆఫీసు వద్ద ధర్నా చేశారు. జాయింట్ కలెక్టర్, జడ్పి చైర్మన్ కాటం అరుణమ్మకు కూడా అర్జీలు ఇచ్చి సమస్యలు వారి దృష్టికి తీసుకువెళ్ళారు. దీనితో జీతాలు త్వరలోనే చెల్లించే ఏర్పాటు చేస్తామని వారు హామీ ఇచ్చారు. వీరిలో జిల్లా సిఐటియు అధ్యక్షులు చీకటి శ్రీనివాసరావు, అంగన్వాడీయూనియన్ జిల్లా గౌరవాధ్యక్షులు జి.శ్రీనివాసరావు, అంగన్వాడీ యూనియన్ జిల్లా అధ్యక్షులు ఎన్.శివనాగేంద్రం, ప్రధానకార్యదర్శి పి.ప్రశాంతి, ఉపాధ్యక్షురాలు ఎం.మనోజ, రామలక్ష్మిలు నాయకత్వం వహించారు.

**తూర్పుగోదావరిజిల్లా మధ్యాహ్న భోజన పథకం కార్మికుల ధర్నా**



తేదీ 7-1-08న తూర్పుగోదావరిజిల్లా కలెక్టర్ కార్యాలయం వద్ద మధ్యాహ్న భోజన కార్మికులు ధర్నా చేశారు. అనంతరం జిల్లా కలెక్టర్కు వినతిపత్రం సమర్పించారు. సంఘం జిల్లాకార్యదర్శి ఎం.వి.రమణ నాయకత్వం వహించారు. కుమారి వరలక్ష్మి, టి.అమ్మాజీ, కె.నాగలక్ష్మి, సి.హెచ్.వెంకటలక్ష్మి, కృష్ణకుమారి, వి.అమ్మాజీ, గవరమ్మ, కె.నాగమణి, బి.అనంతలక్ష్మి, కె.ఈశ్వరమ్మ, జి.లక్ష్మీకుమారి, ఎస్.మంగాదేవి తదితరులు 26 మందలాల నుండి పాల్గొన్నారు.



## రెవెన్యూ డివిజనల్ కార్యాలయం ముందు లేసు మహిళల ధర్నా



లేసు మహిళలు అందరికీ గుర్తింపుకార్డులు, పెన్షన్, ఇఎస్ఐ, ఇన్సూరెన్స్ తదితర సౌకర్యాలు కల్పించాలని డిమాండ్ చేస్తూ 17-12-07న అమలాపురం ఆర్.డి.ఓ కార్యాలయం ముందు లేసు మహిళలు ధర్నా నిర్వహించారు. ఈ ధర్నాలో సఖినేటిపల్లి,

మల్కిపురం, రాజోలు, మామిడికుదురు, గన్నవరం మండలాలకు చెందిన లేసు మహిళలు పాల్గొన్నారు. ఈ కార్యక్రమాన్ని ఉద్దేశించి ఐదవ జిల్లా కార్యదర్శి టి.సావిత్రి మాట్లాడుతూ వేలాది మంది నిరుపేదలైన మహిళలు ఉపాధి లేక లేసు వృత్తిపై ఆధారపడి జీవిస్తున్నారన్నారు. పెరిగే ధరలకు అనుగుణంగా వీరి జీవన విధానం బాగుపడే చర్యలు ప్రభుత్వం తక్షణం చేపట్టాలని డిమాండ్ చేశారు. సిఐటియు జిల్లా ఉపాధ్యక్షులు జి.బేబిరాణి మాట్లాడుతూ లేసు మహిళలకు తక్షణం లేసుపార్కులు ఏర్పాటుచేసి మజూరిని ప్రభుత్వమే నిర్ణయించి ఇవ్వాలని డిమాండ్ చేశారు. లేసు మహిళలు అందరికీ ఇళ్లస్థలాలు ఇచ్చి పక్కాఇళ్ళు నిర్మించాలని అన్నారు. సమస్యలు పరిష్కారానికి లేసు మహిళలు సమైక్య పోరాటాలు చేయాలని పిలుపునిచ్చారు. ఈ కార్యక్రమంలో సిఐటియు నాయకులు వసంతకుమార్, క్రిష్ణవేణి, వెంకటలక్ష్మి, ఐదవ నాయకురాలు రమణి పాల్గొన్నారు.

## ప్రభుత్వశాఖలలో ఖాళీలను ఔట్ సోర్సింగ్ కి ఇవ్వద్దు కాంట్రాక్టు ఉద్యోగుల ఖమ్మంజిల్లా సదస్సు తీర్మానం



ఖమ్మం జిల్లాలో వివిధ ప్రభుత్వశాఖలలో ఖాళీగా ఉన్న పోస్టులను ఔట్ సోర్సింగ్ ద్వారా నింపకుండా (భర్తీచేయకుండా), ఆ బాధ్యత ప్రభుత్వమే తీసుకొని భర్తీ చేయాలని కాంట్రాక్టు ఉద్యోగుల జిల్లా సదస్సు తీర్మానించింది.

స్థానిక రేవతి సెంటర్ లోని బాబు జగ్ జీవన్ రాయ్ భవనంలో కాంట్రాక్టు ఉద్యోగ సంఘ నాయకుడు ఎ.జనార్ధన్ అధ్యక్షతన జరిగిన సదస్సుకి ముఖ్యఅతిథిగా కాంట్రాక్టు ఎంప్లాయిస్ & వర్కర్స్ జాయింట్ యాక్షన్ కమిటీ (జెఎస్) రాష్ట్ర ప్రధానకార్యదర్శి భూపాల్ హాజరై మాట్లాడారు.

రెగ్యులర్ ఉద్యోగులతో సమానంగా పని చేస్తున్నప్పటికీ అరకొరవేతనాలను ఇస్తున్నారు. విద్యుత్ రంగంలో పనిచేసే కాంట్రాక్టు జూనియర్ లైన్ మేన్లు 7114 మంది రెండు సంవత్సరాలపాటు దశలవారీ సమరశీల పోరాటాలు చేసిన ఫలితంగానే రెగ్యులరైజేషన్ సాధించారని, మెడికల్ & హెల్త్ లో కాంట్రాక్టు ఉద్యోగులు దశలవారీ ఆందోళనలు చేసిన ఫలితంగా

రెగ్యులర్ ఉద్యోగులతో సమానంగా పి.ఆర్.సి.ని సాధించుకున్నారన్నారు. మూడు సంవత్సరాలు సర్వీసు పూర్తయిన కాంట్రాక్టు ఉద్యోగులందరికీ ప్రభుత్వ ఉద్యోగాలలో, ఎపిఎస్ సి గ్రూప్ లో వెయిటేజీ ఇవ్వాలని, పి.ఎఫ్, ఇ.ఎస్.ఐ, మహిళలకు ప్రసూతి, వారాంతపు సెలవులు ఇవ్వాలని డిమాండ్ చేశారు. ప్రభుత్వ విధానాల ఫలితంగా ఐక్యమవుతున్న కాంట్రాక్టు ఉద్యోగులను చీల్చడంకోసం ప్రభుత్వం చేస్తున్న ప్రయత్నాలను త్రిప్పికొట్టాలని పిలుపునిచ్చారు.

సిఐటియు జిల్లా అధ్యక్ష, ప్రధానకార్యదర్శులు ఎ.జె.రమేష్, కళ్యాణం వెంకటేశ్వరరావు మాట్లాడుతూ జిల్లాలో ప్రభుత్వశాఖలలో, ఖాళీలను ప్రభుత్వమే బాధ్యత తీసుకొని కాంట్రాక్టు ఉద్యోగుల ద్వారా భర్తీ చేయాలని డిమాండ్ చేశారు. అన్ని యూనియన్లు కలిసి ఐక్యంగా ప్రభుత్వ ఉద్యోగ వ్యతిరేక విధానాలను వెనక్కి కొట్టాలన్నారు. ఈ సదస్సులో 14 శాఖలకు చెందిన 160 మంది ఉద్యోగులు పాల్గొన్నారు.

కాంట్రాక్టు ఉద్యోగుల జిల్లా సదస్సు అధ్యక్షులుగా ఎ.జనార్ధన్, ప్రధానకార్యదర్శిగా ఎ.జే.రమేష్ లతోపాటు, ఉపాధ్యక్షులుగా బి.మత్సర్ (విద్యావాలంటీర్స్), ఆంజనేయులు (వెలుగు), ఎస్.రాము (సెక్యూరిటీగార్డ్స్), సహాయ కార్యదర్శులుగా పి.కృష్ణారావు (కాంట్రాక్టులెక్చరర్స్), బాబురావు (ఆర్.డబ్ల్యు.ఎస్), కృష్ణవేణి (మెడికల్ & హెల్త్) లతో పాటు మరో 11 మందిని కమిటీ సభ్యులుగా ఎన్నుకున్నారు. ఈ సదస్సులో శ్రామికమహిళా కన్వీనర్ రూసీ, యుఇయూ రాష్ట్రనాయకులు గణపతిలు పాల్గొన్నారు.



## ఛీప్ ఇంజనీర్ కార్యాలయాన్ని ముట్టడించిన ఆర్డబ్ల్యుఎస్ కాంట్రాక్టు కార్మికులు

గ్రామీణ మంచినీటి సరఫరా విభాగంలో పనిచేస్తున్న కాంట్రాక్టు కార్మికులు, బోర్మెకానిక్స్ కు ఎస్.ఎస్.రేట్లు ప్రకారం వేతనాలు, కాంట్రాక్టు కార్మికుల జి.ఓ.లు అమలు చేయాలని డిమాండ్ చేస్తూ 21-1-2008న హైదరాబాద్ ఎర్రమంజిల్లో ఛీప్ ఇంజనీర్ కార్యాలయాన్ని వందలాదిమంది కార్మికులు ముట్టడించారు. తొలుత నిమ్న హాస్పిటల్ నుండి ఇఎన్సి ఆఫీసు వరకు ర్యాలీ నిర్వహించారు. పెద్దఎత్తున పోలీసులను మోహరించి, కార్యాలయంలోనికి రానివ్వకుండా ముళ్లకంచెను ఏర్పాటు చేశారు. అయినా కార్మికులు రోడ్డుపైనే బైరాయించి దిక్కులు పిక్కటిల్లేలా నినదించారు. గత్యంతరంలేక అధికారులు దిగివచ్చి యూనియన్ ప్రతినిధి వర్గాన్ని చర్చలకు ఆహ్వానించారు. ఈ సందర్భంగా జరిగిన చర్చలలో ఎస్.ఎస్.రేట్లు అమలు చేస్తూ ఉత్తర్వులు జారీ చేస్తామని,

వేతనాల అమలు పర్యవేక్షణకు ఎస్.ఇ.లకు బాధ్యులుగా నిర్ణయిస్తామని, అనంతపురంజిల్లా తాడిపత్రి, ఉరవకొండలలో కార్మికుల సొమ్ము గోల్ మాల్ చేసిన వారిపై విజిలెన్స్ అధికారులతో విచారణ చేయించి, చర్యలు తీసుకుంటామని ఛీప్ ఇంజనీర్ బి.రాజేశ్వరరావు అంగీకరించారు. ఎస్.ఎస్.రేట్లు అమలుకు సంబంధించిన ఉత్తర్వులను 23-1-08న విడుదల చేశారు.

ఇది కార్మికుల పోరాట విజయంగా నాయకులు అభివర్ణించారు. కార్యక్రమంలో సిఐటియు రాష్ట్ర కార్యదర్శి ఎ.వి.నాగేశ్వర రావు, సంఘం ప్రధానకార్యదర్శి కె.ఉమామహేశ్వరరావు, నాయకులు పి.చంద్రశేఖర్, ప్రసాద్ బాబు, యం.శ్రీనివాసరావు, రవిబాబు, నరసింహారావు, ఎం.రవి, బాబురెడ్డి, తిరుపతిరావు, వెంకటేశ్వర్లు, దుర్గయ్య తదితరులు నాయకత్వం వహించారు.

## మార్కెట్ యార్డు కార్మికుల సమ్మె విజయవంతం

బాపులపాడు వ్యవసాయ మార్కెట్ యార్డు ముఠా కార్మికుల కోర్కెలను కాటా యజమానులు అంగీకరించడంతో గత కొంతకాలంగా చేస్తున్న ఆందోళన విరమించారు. కూలీరేట్లు పెంచాలని కార్మికులు డిసెంబర్ 26వ తేదీ నుంచి నిరసన పాటిస్తున్న విషయం తెలిసిందే.


సిఐటియు మండల కమిటీ కార్యదర్శి నల్లి ఆంజనేయులు పర్యవేక్షణలో జరిగిన పోరాటఫలితంలో కార్మికులు విజయం సాధించారు.

కాటా యజమానులు స్పందించకపోవడంతో కార్మికులు నూజివీడు మార్కెట్ యార్డు కమిటీ చైర్మన్ పల్లెర్లమూడి అభినేష్ దృష్టికి తీసుకెళ్లారు. ఆయన స్పందించి ఇరువర్గాల మధ్య చర్చలు జరిపారు. కార్మికులు అడిగిన కూలీరేటు 3 నుంచి 6 రూపాయలకు

పెంచాలని, పురికొనను, రంగును కార్మికులు కాకుండా కాటా యజమానులే సమకూర్చు కోవాలని, కూరగాయలను ఇతర ప్రాంతాలకు కార్మికుల చేత తరలించి అమ్మకాలు సాగించే పద్ధతికి స్వస్తి పలకాలని కోరారు. దీనికి కాటా యజమానులు కూలీరేటు బస్తాకు నాలుగు రూపాయలు చెల్లించటానికి అంగీకరించినట్లు కార్మికసంఘం నాయకులు ఎం.శ్రీనివాసరావు, కె.రంగారావు, సిహెచ్.రామారావు తెలిపారు.

కార్మికుల పోరాటానికి మద్దతుగా నిలిచిన సిఐటియు మండల కమిటీ కార్యదర్శి నల్లి ఆంజనేయులుగారికి, బిల్డింగ్, గ్రామసేవకులకు, షాపు, ముఠా, ఇసుక ముఠా యూనియన్ వారికి మరియు రైతాంగానికి, మార్కెటింగ్ యార్డు చైర్మన్ అభినేష్, కాటా యజమానులకు సంఘం తరపున కృతజ్ఞతలు తెలిపారు.

## కూలి పెంచుకున్న పవర్ లూం కార్మికులు



నాలుగేళ్ళ క్రితం అంతంత మాత్రంగా వున్న సిరిసిల్ల వస్త్ర పరిశ్రమ నేడు ముప్పైవేల మరమగ్గాల స్థాయికి పెరిగింది. నాడు 10-15గా వున్న యజమానులు నేడు 100దాకా పెరిగారు. పాలిస్టర్ పరిశ్రమతోబాటు కాటన్ 20 వరకు, అద్దకం పరిశ్రమలు 300ల వరకు పెరిగాయి. కార్మికుల సంఖ్య 30వేలు పెరిగింది. కాటన్ సూటింగు యజమానులు జూన్ నెల నుండి కూలి పెంచి ఇస్తోండగా కేవలం పాలిస్టర్ యజమానులే పెంచిన కూలి ఇవ్వడానికి మొండికేస్తున్నారు. దీన్ని నిరసిస్తూ గతంలో

యజమానులు అంగీకరించిన విధంగా కూలి పెంచాలని నిరవధిక నిరాహారదీక్షలు చేపట్టారు. కలెక్టర్ డిసెంబరు 5న సిరిసిల్లకు వచ్చి యజమానులను, ఆసాములను, కార్మికసంఘాల నాయకులను పిలిపించుకుని చర్చలు జరిపారు. డిసెంబరు 1 నుండి పెంచిన కూలీ అమలు చేయాలని యజమానులను ఆదేశించారు. కాని యజమానులు కూలీ పెంచలేదు. దీనితో సిటియు కార్యదర్శి మూషంరమేష్, సిపిఎం కార్యదర్శి పంతంరవి నేతృత్వంలో డిసెంబరు 1 నుండి 3వరకు సిరిసిల్ల నుండి కరీంనగర్ కలెక్టరేట్ వరకు 'పాదయాత్ర' చేపట్టారు. మొత్తం 15మంది కలెక్టరేట్ చేరుకుని కలెక్టరేట్ ముందు ధర్నా చేపట్టారు. ధర్నాలో రాష్ట్ర కార్యదర్శి (సిఐటియు) సాయిబాబు పాల్గొన్నారు. ఈ కార్యక్రమంలో జిల్లా కార్యదర్శి జి.ముకుందరెడ్డి, సునీల్, రవి, సిపిఎం నాయకులు సారంగపాణి, ముత్యంరావు పాల్గొన్నారు. ఈ పోరాటం ఫలితంగా యజమానులు దిగివచ్చారు. యజమానుల సంఘం పెంచిన కూలీ ఒక్కొక్కరు ఇస్తున్నారు.



## గ్రామసేవకుల సంఘం క్యాలెండర్ ఆవిష్కరణ



ఎపి గ్రామసేవకుల సంఘం ప్రకాశంజిల్లా కమిటీ తరపున ప్రచురించిన 2008 క్యాలెండర్ ఆవిష్కరణ సభ జాయింట్ కలెక్టర్ ఎ.దినకర్బాబుగారి క్యాంపు ఆఫీసునందు జరిగింది.

క్యాలెండరు ఆవిష్కరించి జాయింటు కలెక్టరు ఎ.దినకర్బాబు మాట్లాడారు. రెవెన్యూ డిపార్ట్మెంటుకు మూలస్తంభాలుగా ఉన్న చిరుద్యోగులైన గ్రామసేవకులు పోరాటాల ద్వారా హక్కుల సాధనతోపాటు గ్రామసేవకుల చైతన్యానికి సంఘం కృషి చేయటం హర్షించదగ్గ విషయమన్నారు. జిల్లావ్యాప్తంగా గ్రామసేవకులు ఎదుర్కొంటున్న సమస్యలపై త్వరలో జాయింట్ మీటింగ్ జరుపుతామని తెలిపారు.

ఈ క్యాలెండర్ ఆవిష్కరణ కార్యక్రమంలో సంఘం జిల్లా ప్రధానకార్యదర్శి ఎం.నత్యనారాయణ, జిల్లా కోశాధికారి సి.హెచ్.సురేష్బాబు, ఉపాధ్యక్షులు బిరుదుల అబ్రహం, జిల్లాకార్యదర్శి కె.మాణిక్యరావు, చీమకుర్తి మండల ప్రెసిడెంట్ ఎం.గిరిబాబు, డ్రైవర్ల అసోసియేషన్ జిల్లా అధ్యక్షులు శెట్టిగోపి తదితరులు పాల్గొన్నారు.

## రూ.5వేల లోపు వేతనదారులకు వృత్తిపన్ను మినహాయింపు

రూ. 5వేల వేతనం ఉన్నవారికి వృత్తిపన్ను నుంచి మినహాయింపు ఇవ్వాలని రాష్ట్ర ప్రభుత్వం నిర్ణయించింది. 14 డిసెంబర్ పన్ను విధానంపై పునఃసమీక్షించిన ముఖ్యమంత్రి, ఈ మేరకు నిర్ణయం తీసుకున్నట్లు ఆయన కార్యాలయంలో ఓ ప్రకటనలో పేర్కొంది. ప్రస్తుతం ఉన్న చట్టం ప్రకారం నెలకు రూ.1500 జీతం, ఏడాదికి రూ.లక్ష ఆదాయం ఉన్న డీలర్లు, వ్యాపారులకు మాత్రమే వృత్తిపన్ను మినహాయింపు వర్తిస్తోంది. తాజా నిర్ణయం వల్ల ప్రభుత్వ, ప్రైవేటు, పరిశ్రమ రంగాల్లో ఉద్యోగులకు లబ్ధి చేకూరనుంది.

## ఎవరెస్ట్ విజేత ఎడ్యుండ్ హిల్లర్ మృతి



ప్రపంచంలోనే అతి ఎత్తయిన హిమాలయ పర్వతాలలోని హిమాలయ శిఖరాన్ని అధిరోపించిన తొలి మానవుడు అడ్యుండ్ హిల్లర్ (88) జనవరి 11న మరణించారు. ఆ మృతవీరునికి కార్మికలోకం జోహరులర్పిస్తున్నది.

న్యూజిల్యాండ్ దేశీయుడు హిల్లర్, నేపాల్ లోని కొండ (షెర్పా) జాతీయుడైన టెన్సింగ్ నార్గే (గైడ్)తో

కలిసి 1953 మే 19న ఎవరెస్ట్ శిఖరాన్ని అధిరోపించారు. తనకు విశ్వవ్యాపితంగా గుర్తింపు తెచ్చిపెట్టిన ఆ వెనుకబడిన ప్రాంత అభివృద్ధికి ఆయన ఎనలేని కృషి చేశారు. 120 పర్యాయాలు ఆ ప్రాంతాన్ని సందర్శించారు. ఆ ప్రాంతంలో గడిపారు. 1960-62 మధ్య 2సం॥లపాటు భారత్ లో న్యూజిల్యాండ్ హైకమిషనర్ గా పని చేశారు. ఈ కాలంలో హిమాలయన్ ట్రస్ట్ ప్రారంభించారు. తన సొంత చొరవతో నిధులు సేకరించి 27 పాఠశాలలు, 2 ఆసుపత్రులు, డజనుకుపైగా ఆరోగ్యకేంద్రాలు స్థాపించారు. షెర్పాజాతికి వైద్యం, విద్యాసేవలు అందించారు. అందుకే ఆ ప్రాంత ప్రజలు హిల్లర్ ని పితృసమానుడిగా ఆరాధిస్తారు. గొప్పసాహసి, నిరంతర అన్వేషకుడు, గొప్ప మానవతా మూర్తి మరణంతో ప్రజలు చలించిపోయారు. ఆయనకు కార్మికలోకం శ్రద్ధాంజలి ఘటిస్తున్నది.

## ఎడిటర్ కు లేఖ

గౌరవనీయ కార్మికలోకం మాసపత్రిక సంపాదకులకు నమస్కారం.

‘సభ్యత్వ క్యాంపెయిన్ పెంపుదలకు తమిళనాడు కార్మికుల అనుభవం’ శీర్షిక ద్వారా సంఘటితరంగ కార్మికుల సహకారంతో అసంఘటితరంగ సభ్యత్వం పెంచగలిగారని ప్రత్యక్ష అనుభవం రాశారు. ఈ అనుభవం మన రాష్ట్రంలో జిల్లాల్లో సభ్యత్వ క్యాంపెయిన్ పెంపుదలకు ఉపయోగపడుతుంది.

బాలలోకం శీర్షిక ద్వారా ‘గుడ్డి అమ్మాయి పట్ల ఇతర విద్యార్థినులు చులకనగా చూడకుండా, స్నేహభావంతో మెలగాలనే అవగాహన కల్పించటానికి, తమకే అంగవైకల్యం కలిగితే ఎలా ఉంటుందని అనే అంశం’ ఆలోచింపజేసే విషయం బాగా వుంది.

అసంఘటితరంగ కార్మికుల జి.ఓ.లు ఏవి వచ్చినా చివరి పేజీలో వేయాలని కోరుతున్నాము.

జనవరి 2008 కవర్ పేజీలో వేసిన లక్ష్యసాధన అంశం, సూర్యకాంతం పుష్పం వేయడం ద్వారా నిండుదనం వచ్చింది. పత్రికలో వేసిన శీర్షికలు, అంశాలు బాగున్నాయి.

కృతజ్ఞతలతో...

- కె.వెంకటయ్య,

రంగారెడ్డి జిల్లా ఆఫీస్ కార్యదర్శి



# మంచి టీచర్ ఆలా ఉండాలి



**ప్రతి** పిల్లవాడు ఓ ప్రత్యేకమే. 'ఎవ్విరి చైల్డ్ ఈజ్ స్పెషల్' అన్న క్యాప్షన్తో అమీర్ఖాన్ స్వీయ నిర్మాణ దర్శకత్వంలో రూపొందిన చక్కని బాలల చిత్రం 'తారే జమీన్ పర్' - నేలపై వెలసిన చుక్కలు.

అందమైన చుక్కలు ఆకాశంలోనే కాదు నేలపై కూడా పుడతాయి. చూసే దృష్టికోణం ఉండాలేగాని అడుగుడుగున కనపడతాయి.

చిత్రం బాలలదే కావచ్చు. కాని అద్యంతం పెద్దలను కూడా అలరిస్తుంది. ఆలోచింపజేస్తుంది. తమతమ బాధ్యతలను గుర్తెరిగేటట్లు చేస్తుంది. ముఖ్యంగా పిల్లలను గాఢంగా ప్రేమించే ఉపాధ్యాయులకు కరదీపికగా నిలుస్తుంది. వృత్తిలో పరమానంద భరితులవడానికి, జన్మను సార్థకం చేసుకోవడానికి చిత్రం ఎంతగానో తోడ్పడుతుంది.

ఓ ఉన్నత మధ్యతరగతి కుటుంబం. తల్లిదండ్రులకు ఇద్దరు మగపిల్లలు. పెద్దపిల్లవాడు బుద్ధిమంతుడు. చదువులోను, ఆటల్లోను ఫస్ట్ ఉంటాడు. రెండో పిల్లవాడు విశాల్తోనే తంటా. చదువులో మొద్దు. అరకొర మార్కులతో టీచర్ల కోపానికి, శిక్షలకు గురౌతుంటాడు. క్లాసులో పరధ్యానంగా ఉంటాడు. ఒకరోజుంతా న్కాలు ఎగ్గొట్టి బయట తిరుగుతూ బాహ్యప్రపంచాన్ని వింతగా చూస్తాడు. ఆటలాడాలని సరదా ఉన్నా తోటిపిల్లలు దూరంగా పెడుతుంటారు. ఒక్కోసారి వారితో ఘర్షణ పడుతుంటాడు. అయితే విశాల్ కోణంలోంచి చూస్తే అదేమీ తప్పుకాదు. కావాలని ఏదీ చేయడు. కాని పరిస్థితులు అతన్ని ముద్దాయిని చేస్తుంటాయి. తండ్రి విసిగివేసారి విశాల్ను బోర్డింగ్ స్కూల్లో వేయడానికి నిశ్చయించుకుంటాడు. ఇంట్లో అందరితో కలిసే ఉంటానని, బుద్ధిగా ఉంటానని, బోర్డింగ్ స్కూల్కు పంపవద్దని విశాల్ ఎంతగానో ప్రాధేయపడ్డాడు. కాని లాభం ఉండదు. బోర్డింగ్ స్కూల్కు పంపుతారు. అక్కడ విశాల్

ఒంటరిగానే మిగిలిపోతాడు.

తనని ఎవ్వరు అర్థం చేసుకోక, తాను ఎవ్వరికీ అర్థంకాక ఏకాకైపోతాడు. ఎప్పుడూ శూన్యంలో చూస్తూ కాలం గడుపుతాడు. వికలాంగుడైన ఓ మిత్రుడితో మాత్రం అప్పుడప్పుడూ మాట్లాడుతుంటాడు.

ఆ సమయంలో కొత్తగా వచ్చిన టీచర్ అమీర్ఖాన్ ఆటపాటలతో పిల్లలను కవ్వెస్తూ, నవ్వెస్తూ ఉంటాడు. క్రమశిక్షణ పేరుతో పిల్లలను రాచిరంపాన పెట్టే హక్కు ఎవ్వరికీ లేదని, సాధ్యమైనంతవరకు పిల్లలను అర్థం చేసుకుని వారి నిష్కళంక ప్రేమను చూరగొనాలని, పిల్లల ఆనందమే తన ఆనందమని సహాధ్యాయులకు సున్నితంగా చెప్తుంటాడు.

ఎప్పుడూ టీచర్ల పనిష్కంట్కు గురౌతూ భయంభయంగా ఉండే విశాల్, అమీర్ఖాన్ దృష్టిలో పడతాడు. అతని నోట్స్లు అన్నీ పరిశీలనగా చూస్తాడు. కొన్ని అక్షరాలు తికమకగా ఉంటాయి. కొన్ని తలక్రిందులుగా రాస్తుంటాడు. వాటిని ఎలా పలకాలో కూడా తెలియక ఇబ్బందిపడ్తాడు. ఈ డిజ్ ఆర్డర్ ప్రాబ్లమ్ తెలుసుకుని తల్లిదండ్రులకు వెళ్ళి చెప్తాడు. తమ పిల్లవాణ్ని పిచ్చివానిగా ముద్రవేస్తున్నాడని అమీర్పై తండ్రి కోపగించుకుంటాడు. అక్కడున్న చైనా బొమ్మల పెట్టె తీసి దానిపై ఉన్న చైనా భాషను చదవమంటాడు. తండ్రి చదవలేకపోతాడు. అలానే విశాల్ ఇంగ్లీషు చదవలేకపోతున్నాడని కొంచెం ఓపికతో ప్రత్యేక శిక్షణ యిస్తే మిగిలిన విద్యార్థులతో సమం అవుతాడని వివరిస్తాడు. ప్రిన్సిపాల్ పర్మిషన్ తీసుకుని విశాల్కు ఆ విధమైన స్పెషల్ కోచింగ్ ఇస్తాడు.

అలాగే విశాల్ ఇంటిలో విశాల్ గీసిన బొమ్మలు చూసి విశాల్లో ఎంతో ప్రతిభ దాగి వుందని డ్రాయింగ్లో ప్రోత్సహిస్తున్నాడు. ఈ క్రమంలో గురుశిష్యుల మధ్య అవ్యాజనురాగమైన ప్రేమ చిగురిస్తుంది.

ఇక చివరిగా పెద్దఎత్తున జరిగిన డ్రాయింగ్ కాంపిటీషన్లో పిల్లలతోపాటు టీచర్లు పాల్గొంటారు. అమీర్ తన ప్రియ శిష్యుడు విశాల్ చిత్రాన్ని గీస్తే, విశాల్ అనంత ప్రకృతిలో అంతర్భాగమైన తన్ను తాను పోల్చుకుంటూ చిత్రాన్ని గీస్తాడు. విశాల్ చిత్రానికి ప్రథమ బహుమతి, అమీర్ చిత్రానికి ద్వితీయ బహుమతి లభిస్తాయి. విశాల్ భయంభయంగా వచ్చి ప్రైజ్ తీసుకుని టీచర్ను గాఢంగా ఆలింగనం చేసుకుని విలపిస్తాడు. ఆ క్షణాన అమీర్ఖాన్ కళ్ళతోపాటు ప్రేక్షకుల కళ్ళు కూడా చమర్చక మానవు.

కథ సాధారణమైనప్పటికీ, అసాధారణ సూక్ష్మ విశ్లేషణతో కథనం సాగి ప్రేక్షకుల్ని కట్టిపడేసింది. అందుకే విస్తృత పరిశీలన అధ్యయనంతో కూడిన ఈ స్క్రిప్ట్ తయారవడానికి ఆరేడేళ్ళు పట్టింది. నవ్వంగా నాణ్యంగా ఉండే చిత్రాలు క్లాసిక్స్ సరసన చేరతాయని చిత్రం రుజువు చేస్తుంది. 'విశాల్'గా నటించిన బాలుడు నటనకు కొత్త కావడం కొనమెరుపు.

- శైలి



ఆంధ్రప్రదేశ్ ప్రభుత్వము : కుటుంబ సంక్షేమ శాఖ

## జాతీయ గ్రామీణ ఆరోగ్య మిషన్



డా. వై.యస్.రాజశేఖర రెడ్డి గారు  
ముఖ్యమంత్రి ఆంధ్రప్రదేశ్

మాతృమరణాలు, శిశుమరణాలను తగ్గించడం  
ఆసుపత్రి ప్రసవాలను పెంపొందించడం,  
మెరుగైన ఆరోగ్య, కుటుంబ సంక్షేమ సేవలను  
ప్రజలకు అందించడం ఈ కార్యక్రమ ముఖ్య ఉద్దేశం.



డా. శ్రీ సంభాని చంద్రశేఖర్ గారు  
ఆరోగ్య మరియు కుటుంబ సంక్షేమ శాఖ ముఖ్యమంత్రి

### అమలవుతున్న ముఖ్య పథకాలు :

#### ఆశ ఆరోగ్య కార్యకర్తల పథకం :

రాష్ట్ర వ్యాప్తంగా 70,700 మంది ఆశ ఆరోగ్య కార్యకర్తలు పనిచేస్తున్నారు. వీరు మాతా శిశుమరణాలు తగ్గించడంలో కృషిచేస్తున్నారు. చిన్న చిన్న ఆరోగ్య సమస్యలకు సేవలు అందిస్తారు, మందులు కూడా ఇస్తారు. పిల్లలకు వ్యాధి నిరోధక టీకాలు యిప్పించుతారు. అలాగే కుటుంబ నియంత్రణకు అర్హులైన స్త్రీ, పురుషులను ప్రోత్సహిస్తారు.

#### జననీ సురక్ష యోజన :

దారిద్ర్యరేఖకు దిగువనున్న గ్రామీణ గర్భిణీ స్త్రీలు ప్రభుత్వ ఆసుపత్రులలో కాన్పులు చేయించుకున్నట్లైతే రూ. 1000/-, ప్రైవేటు ఆసుపత్రులలో రూ. 800/-, పట్టణ ఆసుపత్రి కాన్పులకు రూ. 600/- ఇవ్వబడుతాయి. ఈ సౌకర్యం 19 సం॥లు నిండిన మహిళలకు మరియు ఇద్దరు పిల్లలవరకు మాత్రమే. 2006-2007 సం॥లో 5 లక్షలమందికి ఈ ప్రయోజనం అందింది. ఈ సంవత్సరం కూడా ఈ కార్యక్రమం అమలులోవుంది.

#### అత్తవసర ఆరోగ్య రవాణా పథకం :

"108" నంబరుకి ఫోన్ చేస్తే అంబులెన్సు మీ ఇంటి దగ్గరకు వచ్చి, రోగిని దగ్గరలోని ఆసుపత్రికి ఉచితంగా, తీసుకువెళ్తుంది. రాష్ట్ర వ్యాప్తంగా 502 అంబులెన్సులు అందుబాటులో ఉన్నాయి.

#### సమగ్ర అత్తవసర ప్రసూతి, పసిపిల్లల ఆరోగ్య సేవా కేంద్రాలు :

2006-2007 సం॥లో రాష్ట్రంలో 108 ఆసుపత్రులను అభివృద్ధి పరిచి మాతా, శిశు కేంద్రాలుగా తీర్చిదిద్దబడినాయి. 24 గంటలు ప్రసూతి సేవలు, చిన్న పిల్లల వైద్యనిపుణులు అందుబాటులో ఉంటారు. ఈ సం॥లో మరో 40 కేంద్రాలు ఏర్పాటు చేస్తున్నారు.

#### 24 గంటలు పనిచేసే మాతా, శిశు ఆరోగ్య కేంద్రాలు

: ఈ సౌకర్యం రాష్ట్రంలోని 520 ప్రాథమిక ఆరోగ్య కేంద్రాలలో ఏర్పాటు చేయబడినవి. ఈ సంవత్సరం మరో 280 కేంద్రాలు ఏర్పాటు చేయబడుతున్నాయి.

#### ఉచిత బస్ పాస్ పథకం :

గ్రామీణ గర్భిణీ స్త్రీలు (దారిద్ర్య రేఖకు దిగువనున్న) దగ్గరలోని ప్రభుత్వ ఆసుపత్రిలో గర్భిణీ పరీక్షలు చేయించుకొనుటకు 2006-2007 సం॥లో 8 లక్షలు ఉచిత ఆర్.టి.సి. బస్ పాస్ లు జారీ చేయబడినాయి. ఈ సం॥లో కూడా 8 లక్షల ఉచిత బస్ పాస్ లు ఇస్తున్నారు. దీనితో గర్భిణీ స్త్రీలు రానుపోను 3 పర్యాయాలు దగ్గరలోని ఆస్పత్రికి వెళ్ళి డాక్టరుగారిచే పరీక్ష చేయించుకోవచ్చును.

#### టీకాల కార్యక్రమం :

గర్భవతులకు ప్రతి బుధవారం ప్రతి ఆరోగ్య ఉపకేంద్రంలోను, ప్రాథమిక ఆరోగ్య కేంద్రాలలోను పరీక్షలు జరుపుతారు. తగు సూచనలు సలహాలు ఇస్తారు. చిన్నపిల్లలకు వ్యాధినిరోధక టీకాలు కూడా వేస్తారు. అలాగే ప్రతి శనివారం గ్రామాలలోని అంగన్ వాడీ కేంద్రాలలో పిల్లలకు టీకాలు వేస్తారు.

#### కుటుంబ నియంత్రణ పరిహారం :

కుటుంబ నియంత్రణ ఆపరేషను చేయించుకున్న వారికి స్త్రీలకు రూ. 880/-, పురుషులకు రూ. 1450/- యివ్వబడుతుంది. ఆపరేషన్ కు ప్రోత్సహించి తీసుకుని వచ్చినవారికి వ్యాసక్రమితే రూ.200/-, ట్యూబెక్టమితే రూ. 150/- నగదు పారితోషికము ఇవ్వబడుతుంది.



శ్రీ అనిల్ పునేర, ఐ.ఎ.ఎస్.

కమిషనర్, కుటుంబ సంక్షేమ శాఖ మరియు పదవి రీత్యా కార్యదర్శి,  
వైద్య, ఆరోగ్య, కుటుంబ సంక్షేమ శాఖ, ఆంధ్రప్రదేశ్ ప్రభుత్వం



RC. No. 290/FWP/MEM/RCH/2007





# బాలల సంక్షేమం పట్ల కారీవేడిగ చిత్తశుద్ధి

స్థూల జాతీయోత్పత్తి పెరుగుదల 8-9శాతం వున్న దేశంలో భావీ పౌరుల జీవితాలు బండబారుతున్నాయి. ఆ రకంగా భారతదేశం తన శోభను కోల్పోయి దయనీయమైన స్థితిని ఎదుర్కొంటున్నది. మానవాభివృద్ధిని తెలియచేసే కొన్ని సూచికలను ఈ దిగువన చూడొచ్చు.

భారతదేశంలో ప్రతియేటా 25లక్షల మంది పిల్లలు చనిపోతున్నారు. అంటే, ప్రపంచం మొత్తంమీద మరణించే పిల్లల్లో 20శాతం అన్నమాట. మనదేశంలో జన్మించే ప్రతి 1000 మంది శిశువుల్లో 58మంది తమ తొలి పుట్టినరోజు చేసుకోకుండానే కన్ను మూస్తున్నారు. శిశు మరణాలలో 55 శాతానికి పాస్టికాహార లోపమే ప్రత్యక్షంగానో, పరోక్షంగానో కారణమవుతున్నట్లు ప్రపంచ ఆరోగ్య సంస్థ పేర్కొన్నది. తృతీయ ప్రపంచంలో జన్మిస్తున్న బరువు తక్కువ పిల్లల్లో 35శాతం భారతదేశానికి చెందిన వారే. భారతదేశంలో జన్మించే ప్రతి రెండవ బిడ్డ బరువు తక్కువగా ఉంటున్నది. ప్రపంచంలో పాస్టికాహారలోపంతో బాధపడుతున్న ప్రతి ముగ్గురు పిల్లల్లో ఒకరు మన దేశంలో ఉన్నారు. సరైన ఆహారం లేకపోవటం, అనారోగ్యం కారణంగా ఎదుగుతున్న పిల్లల్లో విద్యార్జనా శక్తి తరిగిపోతోంది. పాఠశాలకు వెళ్ళే ఓపిక ఉండటం లేదు. మరి ముఖ్యంగా గర్భాధారణ వయసులో వున్న యువతులు, కౌమార వయస్కులు కునారిల్లిపోతున్నారు. పదకొండవ పంచవర్ష ప్రణాళిక కోసం బాలబాలికల అధ్యయన బృందం ఈ అంశాలను వెల్లడించింది.

ఈ విషాదగాథ ఇంతటితో ముగియలేదు. మన దేశంలో వేలాది శిశువులు పుట్టిన మరుక్షణంలోనే తమ తల్లులను పోగొట్టుకుంటున్నారు. ప్రసవ సమయంలో, గర్భస్రావ సమయంలో సరైన వైద్యం అందక ప్రతియేటా 1,36,000 మంది తల్లులు తమ ప్రాణాలను కోల్పోతున్నారు. ప్రపంచంలోనే ఇది అత్యధిక సంఖ్య. ప్రతి లక్ష జననాలకు 301 ప్రసూతి మరణాలుంటున్నాయి. ఈ సంఖ్య ప్రపంచంలోనే ఎక్కువ, చివరకు పొరుగునవున్న శ్రీలంక, పాకిస్థాన్లతో పోల్చుకున్నప్పటికీ ఎక్కువనే చెప్పాలి.

ఈ రకమైన దుస్థితి ఉన్నందునే మానవాభివృద్ధి సూచిలో భారతదేశం 128వ స్థానంలో నిలిచింది. ఆకలితో అల్లాడిపోయే వారు ఎక్కువగావున్న దేశాల్లో 94వ స్థానంలో ఉంది. షేర్మార్కెట్ సెన్సెక్స్ కాస్త తగ్గినంతనే వెనువెంటనే స్పందించి మదుపుదారులకు విశ్వాసాన్ని కల్పించేందుకు చర్యలు చేపట్టే ప్రభుత్వం ఈ విషయంలో కూడా తగిన విధంగా స్పందించాలి.

సమగ్ర శిశు అభివృద్ధి సేవా (ఐసిడిఎస్) పథకానికి చాలా ఏళ్ళుగా ప్రభుత్వ కేటాయింపులు అంతంత మాత్రంగానే ఉంటున్నాయి. దీన్ని బట్టే ప్రభుత్వ ఉదాసీనతను అర్థం చేసుకోవచ్చు. 1974లో చేపట్టిన జాతీయ శిశు విధానాన్ని అనుసరించి 1975లో ఐసిడిఎస్

ఉనికిలోకి వచ్చింది. ఈ విధానం పిల్లలను “అత్యున్నత ప్రాధాన్యత కలిగిన జాతి సంపద”గా గుర్తించింది. శిశువులు జన్మించటానికి ముందూ, ఆ తరువాత వారి ఎదుగుదల కాలంలో, శారీరక, మానసిక సామాజిక అభివృద్ధిని సాధించేలా దేశంలోని పిల్లలందరికీ ప్రభుత్వం తోడ్పాటునివ్వాలని ఈ విధానం చెబుతున్నది. ఈనాడు శిశుమరణాలు, ప్రసూతి మరణాలు చాలా ఎక్కువగా ఉన్నాయి. మున్నుండు మానవాభివృద్ధిపై దుష్ప్రభావం పడకుండా ఈ విషయమై తగు శ్రద్ధ తీసుకోవాల్సి ఉందని ప్రభుత్వం సైతం అంగీకరించింది.

పిల్లలు తక్కువ బరువుతో జన్మించడమూ, పాస్టికాహార లోపమూ, మరణాలు ఇవన్నీ తల్లులకు సరైన ఆహారం లేకపోవటం, అలానే గర్భాధారణకు ముందూ, అటు పిమ్మటా తీసుకోవలసిన జాగ్రత్తలు అందుబాటులో లేకపోవటం వల్లే సంభవిస్తున్నాయి. ఈ విషయాన్ని గమనించి పాస్టికాహారాన్ని, నర్సరీ విద్య, రోగనిరోధక టీకాలు, ఇతర సేవలు వగైరాలను అందుబాటులోకి తీసుకొచ్చేందుకు ఐసిడిఎస్ ప్రారంభించారు. పిల్లల్లో పాస్టికాహార లోపాన్ని తగ్గించటంలోనూ, రోగనిరోధక టీకాలను అందుబాటులోకి తేవడంలోనూ, పాఠశాలల్లో హాజరును పెంచడంలోనూ ఐసిడిఎస్ సానుకూల ప్రభావాన్ని చూపినట్లు ప్రణాళికా సంఘం, శిశు అభివృద్ధి వగైరా సంస్థలు చేసిన అధ్యయనాలు వెల్లడించాయి. దీనితో ఐసిడిఎస్ను విస్తరించే కార్యక్రమాన్ని ప్రభుత్వం చేపట్టింది. అయినప్పటికీ అర్హతగల వయో బృందంలో ఉన్న పిల్లల్లో మూడింట ఒకవంతుకన్నా తక్కువ మందికే ఈ పథకం అందుబాటులోకి వచ్చింది. అంగన్వాడీ కేంద్రాలను అవసరమైన అన్ని చోట్లా ఏర్పాటు చేస్తామని కనీస ఉమ్మడి కార్యక్రమంలో యుపిఎ ప్రభుత్వం తెలిపింది.

ఐసిడిఎస్ను చిత్తశుద్ధితో అమలు చేయగలిగితే ఐరాస నిర్ణయించిన సహస్రాబ్ది లక్ష్యాలు కూడా నెరవేరతాయి. బరువు తక్కువ పిల్లల సంఖ్యను సగానికి తగ్గించటం, అదేవిధంగా ఐదేళ్ళలోపు పిల్లల్లో మరణాలను మూడింట రెండువంతులు, ప్రసూతి మరణాలలో మూడొంతులు తగ్గించాలని సహస్రాబ్ది లక్ష్యాలుగా ఐరాస నిర్ణయించింది. 2000 సంవత్సరంలో నిర్ణయించిన ఈ లక్ష్యాలను 2015 నాటికి సాధించాలని అప్పటిలో నిర్ణయం జరిగింది. మనం ఇప్పటికే 2008కి చేరుకున్నాము. కాని సాధించవలసింది మాత్రం చాలా వుంది. నిర్ణీత వ్యవధిలో లక్ష్యాన్ని సాధించటం అసాధ్యమనే అనిపిస్తున్నది.

బాలబాలికల అభివృద్ధి గురించి ప్రభుత్వం చాలా మాటలు చెబుతోంది. కాని వనరుల కేటాయింపు మాత్రం అందుకు తగ్గట్లుగా లేదు. వరుసవారీగా వెలువడుతున్న బడ్జెట్లలో ఐసిడిఎస్కు చేసే కేటాయింపులు కంటితుడుపుగా మాత్రమే ఉంటున్నాయి. 2000-01 నుంచి 2004-05 మధ్య వెలువడిన కేంద్ర బడ్జెట్లలో



సగటున 2.38 శాతాన్ని మాత్రమే పిల్లల కోసం ఖర్చు చేశారు. ఇందులో శిశు అభివృద్ధి కోసం 0.43 శాతం మాత్రమే ఖర్చు చేస్తున్నారు. 2007 చివరి నాటికి 6కోట్ల మంది పిల్లలకు అంటే, అర్హత కలిగిన పిల్లల్లో 40శాతం మందికి మాత్రమే అంగన్వాడీ కేంద్రాల ద్వారా అనుబంధ పౌష్టికాహారం లభించింది. 2006లో కన్నా కేవలం 54లక్షల మంది పిల్లలు పెరిగారు. ఈ ప్రకారమే పెరుగుదల ఉన్నట్లయితే రానున్న రెండు దశాబ్దాలలో సార్వత్రికత అనేది సాధ్యం కాదు.

గత ఏడాది ఐసిడిఎస్ కోసం రూ.4,761 కోట్లు లేదా మొత్తం 5 లక్షల కోట్ల బడ్జెట్లో 0.0095 శాతాన్ని కేటాయించారు. దిగువస్థాయిలో ఐసిడిఎస్ను జయప్రదం చేయటంలో కీలకపాత్రను నిర్వహించే అంగన్వాడీ కార్యకర్తలపట్ల కేంద్రం పూర్తిగా ఉదాసీనతనే చూపుతోంది. ప్రభుత్వ నిర్లక్ష్యానికి ఇదొక ఉదాహరణ. ఒకవైపు వారి బాధ్యతలను, విధులను, పనిగంటలను నిర్దేశిస్తూనే మరోవైపు వారిని 'సామాజిక సేవకులు'గా ప్రభుత్వం భావిస్తోంది. ఈ పథకంలో ఇదొక బలహీనత. కాలక్రమంలో వారిపై అనేకానేక బాధ్యతలను మోపుతోంది. ఐసిడిఎస్ కార్యక్రమంతో సంబంధం లేని పనులను కూడా రాష్ట్ర ప్రభుత్వము, ఇతర విభాగాలు వారికి అప్పజెప్తున్నాయి. కాని 'గౌరవభృతి' కింద వారికి చెల్లించే ప్రతిఫలం మాత్రం చాలా స్వల్పంగా ఉంటోంది. రోజుకు నాలుగున్నర గంటలు మాత్రమే పనిచేయవలసి ఉంటుందని చెబుతున్నప్పటికీ, నిజానికి ఆరేడు గంటలు పనిచేయాల్సి వస్తోంది. దీనితో ఆదాయం వచ్చే వేరే పనిని చేసే అవకాశం వారికి ఉండటం లేదు. జాతీయ ఉపాధి హామీ పథకం కింద అనిపుణ శ్రామికునికి రోజుకు రూ. 66లు వేతనంగా (తరువాత రూ.80లకు పెంచారు) ప్రభుత్వం నిర్ణయించింది. కాగా శిక్షణపొంది నైపుణ్యం సంపాదించిన అంగన్వాడీ కార్యకర్తకు రోజుకు రూ.35ల కన్నా తక్కువ ఇస్తున్నారు. నైపుణ్యంలేని సహాయకులకు రూ.17ల కన్నా తక్కువ చెల్లిస్తున్నారు. గత ఆరేళ్ళకాలంలో నిత్యావసర సరకులు అనేక రెట్లు పెరిగినప్పటికీ, వారికిచ్చే ప్రతిఫలం ఒక్కపైసా కూడా పెరగలేదు. పాలకవర్గాలకుండే శ్రామిక వ్యతిరేకతను ఈ దుస్థితి పట్టి చూపుతున్నది. నయా ఉదారవాద కాలంలో ఇది మరింతగా కనిపిస్తున్నది. యుపిఎ ప్రభుత్వంగానీ లేదా ప్రణాళికా సంఘంగానీ, జాతీయ సలహామండలిగానీ అంగన్వాడీ కార్యకర్తల గురించి పట్టించుకోవడంలేదు. 58 లేదా 60సంవత్సరాల వయసుకు చేరిన అంగన్వాడీ కార్యకర్తలు, సహాయకులు ఎలాంటి నష్టపరిహారం లేకుండానే పనినుంచి తప్పుకోవలసి వస్తున్నది.

బాలబాలికలకు ఆహారాన్ని, ఆరోగ్యాన్ని, విద్యనూ కల్పించటంలో ఐసిడిఎస్ నిర్వహిస్తున్న పాత్ర గుర్తించిన అఖిల భారత అంగన్వాడీ కార్యకర్తల, సహాయకుల సమాఖ్య ఐసిడిఎస్ను సార్వత్రికం చేయాలని అదేవిధంగా అంగన్వాడీ కార్యకర్తల, సహాయకుల పరిస్థితిని మెరుగుపరచాలని డిమాండు చేస్తున్నది. వారికిచ్చే నెలసరి ప్రతిఫలాన్ని కార్యకర్తలకు రూ.3,000లుగానూ, సహాయకులకు రూ.2,000లుగానూ పెంచాలని డిమాండు

చేసింది. ఉద్యోగ విరమణ చేసినపుడు వరుసగా లక్షరూపాయలు, రూ.50,000లు ఇవ్వాలని కూడా డిమాండు చేసింది. కార్యకర్తలను, సహాయకులను 3,4 గ్రేడ్ల కింద భావించి వారికి పెన్షన్ సౌకర్యం కూడా వర్తింప చేయాలని కోరుతూ పోరాటాలు నిర్వహిస్తున్నది. ఈ డిమాండ్ల సాధన కోసం గత నాలుగేళ్ళుగా సమాఖ్య అనేక పోరాటాలను, ఆందోళనలను నిర్వహించింది. అయితే ప్రభుత్వం హామీలు ఇవ్వడం మినహా మరేమీ చేయడం లేదు. వచ్చే ఫిబ్రవరిలో ప్రధాని ఒక విజ్ఞాపన వత్తాన్ని సమర్పించాలని సమాఖ్య భావిస్తున్నది. ఇందుకు కోట్లాది సంతకాలను సేకరిస్తోంది. అదే నెల 18వ తేదీ ఢిల్లీలో ఒక ప్రదర్శనను కూడా జరపనున్నది. ఐసిడిఎస్ను సార్వత్రికం చేయాలని కూడా సమాఖ్య పోరాటం చేస్తున్నది. అంగన్వాడీ కార్యకర్తలకు, సహాయకులకు సామాజిక భద్రతను కల్పించేటందుగాను ప్రత్యేకంగా రూ.2,500 కోట్లతో సహా ఐసిడిఎస్ కార్యక్రమానికి రూ.12,000కోట్లను కేటాయించాలని బడ్జెట్ ముందు చర్చలలో సిబిటియు డిమాండు చేసింది. అంటే ఏడాదికి ఒక శిశు కోసం రూ.700లు అన్నమాట. దేశ భవిష్యత్వాన్ని మహోజ్వలంగా మార్చాలని చెప్పే ప్రభుత్వం ఈ మాత్రం మొత్తాన్ని కేటాయించలేదా?

-డా॥కె. హేమలత

**FREE**

**“ఎసిడిట్” నుండి తక్షణ ఉపశమనం**

**6 TABLETS FREE**

**ఒక గ్లాస్ ట్రుమెల్కి సత్వర పరిష్కారం సరిశ్రోత్త ఫియూజుల్**

**ఒరాసిడ్**

ఇది నిరంతరం పనిచేసే ఎంటాసిడ్



# ప్రజాహిత బడ్జెట్ కై సిఐటియు ప్రతిపాదనలు

రాబోయే ఆర్థిక సంవత్సరానికి సంబంధించి ముందుగా కార్మికసంఘాలను చర్చలకు ఆహ్వానించాలని కోరుతూ సిఐటియు అఖిల భారత అధ్యక్ష, కార్యదర్శులు ఎమ్.కె. పాంథే, మహమ్మద్ ఆమీన్లు కేంద్ర ఆర్థిక మంత్రికి, 2008 జనవరి 9న వినతిపత్రం సమర్పించారు. అదే సందర్భంలో ప్రజాహిత బడ్జెట్ కై పలు స్పష్టమైన ప్రతిపాదనలు కూడా చేశారు.

## వినతిపత్రంలోని వివరాలు

- ◆ ధరల పెరుగుదలను అరికట్టే పటిష్ట చర్యలు తీసుకొని, ద్రవ్యోల్బణాన్ని అదుపు చేయాలి. అత్యవసర సరుకుల ఫార్వర్డ్ ట్రేడింగ్ రద్దుచేసి ధరల అనిశ్చిత పరిస్థితిని నియంత్రించాలి. ప్రజాపంపిణీ విధానాన్ని పటిష్టపరచి సార్వత్రికరించాలి.
- ◆ వినియోగధరల సూచి (మూలం 2001=100) సంఖ్య మదింపును తిరిగి పరీశీలన చేసి క్రమబద్ధీకరించాలి.
- ◆ ప్రభుత్వ ఆదాయంలో కనీసం 25శాతం సామాజిక రంగానికి కేటాయించి విద్య, వైద్య, గృహవసతులను కల్పించాలి. సుప్రీంకోర్టు ఆదేశించిన విధంగా సమగ్రశిను సంక్షేమాభివృద్ధి సేవలను (ఐసిడిఎస్) సార్వత్రికరించాలి. ఈ పథకానికి రూ॥12000 కోట్లు కనీసంగా కేటాయించాలి. దానిలో రూ॥2500 కోట్లు అంగన్ వాడీ కార్మికుల స్థితిగతుల మెరుగుదలకు ప్రత్యేకంగా కేటాయించాలి.
- ◆ వ్యవసాయోత్పత్తికి కావలసిన నిధులను భారీగా ప్రభుత్వ మే సమకూర్చాలి. కట్టుదిట్టమైన సేకరణ వ్యవస్థతో రైతులకు గిట్టుబాటు ధరలు లభించే చర్యలు తీసుకోవాలి.
- ◆ కార్మిక సంఘాలు ఏకగ్రీవంగా ఆమోదించిన భాగసామ్యాన్ని లెక్కలోకి తీసుకొని, ప్రభుత్వం స్థూలజాతీయోత్పత్తిలో (జిడిపి)లో 3శాతానికి తగ్గకుండా నిధులు కేటాయించి అసంఘటిత రంగ కార్మికుల సమగ్ర శాసనానికి సత్వర చర్యలు చేపట్టాలి.
- ◆ ప్రభుత్వశాఖలలో, స్వతంత్రసంస్థలలో, ప్రభుత్వరంగ సంస్థలలో వుద్యోగ నియామకాలపై ఆంక్షలను తొలగించాలి.
- ◆ 2005-06 సంవత్సరం నుండి చిన్న మొత్తాల పొదుపు పైన, ప్రావిడెంటు ఫండ్ పైన తగ్గించిన వడ్డీశాతం తిరిగి యధాతథంగా వుండేలా పెంచాలి. చిన్న మొత్తాల పొదుపు పై కనీసంగా 9.5శాతం వడ్డీరేటుకు పెంచాలి. వేతనం తీసుకునే వారందరకూ వర్తించేలా ఇపిఎఫ్ చట్టాన్ని సవరించాలి. ఇఎస్ఐ స్కీమ్ మాదిరిగా ఆదాయ పరిమితి రూ॥10000 కు పెంచాలి.
- ◆ జనపనార, చేనేత, వస్త్రాలు, కాఫీ, పీచు, బీడీ, ఖాదీ మరియు గ్రామ కుటీర పరిశ్రమల ఖాయిలా లేదా ఒడిదుడుకులను ఆదుకునేవిధంగా బడ్జెటులో తగినంత కేటాయింపు చేయాలి.
- ◆ ఖాయిలాపడిన కేంద్రప్రభుత్వరంగ సంస్థల పునర్ నిర్మాణానికి తగిన విధంగా బడ్జెట్ లో నిధులు కేటాయించాలి.

- ◆ ఆదాయపన్ను మినహాయింపు పరిమితి రూ.2 లక్షలకు పెంచాలి.
- ◆ క్వార్టర్లు తదితర అదనపు సౌకర్యాలపై పన్ను ఉపసంహరించాలి. పెన్షనర్లకు, రిటైరీలకు ఆదాయంపై స్టాండర్డ్ డిడక్షన్ సౌకర్యం కల్పించాలి. పదవీ విరమణ మొత్తాలు, చిన్నమొత్తాల పొదుపు మరియు జీవిత బీమాలపై పన్ను రాయితీలో మార్పు చేయరాదు.
- ◆ కేంద్ర ప్రభుత్వోద్యోగుల న్యాయబద్ధమైన మధ్యంతర రిలీఫ్ కోర్కెను తీర్చాలి. ప్రభుత్వరంగ సంస్థలలో 50శాతం కరువుభత్యం మూలవేతనంలో కలిపి మూలవేతనం నిర్ణయించాలి.
- ◆ లాభాలతో వున్న, నిర్వహణా సామర్థ్యం కలిగిన, వ్యూహాత్మక ప్రభుత్వ రంగ సంస్థల ప్రవేటీకరణ, పెట్టుబడుల ఉపసంహరణ నిలిపివేయాలి.

## నిధుల సమీకరణకై ప్రతిపాదనలు:


- ◆ ధనికులు అధిక ఆదాయం కల్గిన వారిపై పన్ను జాతీయ స్థూల ఉత్పత్తిలో శాతం పెంచాలి.
- ◆ పారిశ్రామిక కుటుంబాలకు, బహుళజాతి కార్పొరేషన్లకు, ప్రత్యేక ఆర్థికమండలాల పేరున కల్పిస్తున్న రాయితీల, ప్రోత్సహకాల పేరున ప్రభుత్వ విచ్చలవిడి ఖర్చు నిలిపివేయాలి.
- ◆ స్పెక్యులేషన్ ద్వారా లాభాలు గడించేవారు పన్ను ఎగవేసేటందుకు చేసుకొంటున్న ఒప్పంద పత్రాలను పరిశీలించాలి.
- ◆ షేర్ మార్కెట్ల లావాదేవీల్లో భాగస్వామ్య పత్రాల వినియోగాన్ని రద్దు చేయాలి.
- ◆ జనాభా మొత్తంలో అతికొద్దిమంది వద్దకు చేరుతున్న సంపదపై పన్ను విధించాలి.
- ◆ భారీ వ్యాపార వేత్తలు ఎగవేసిన పన్నులను, బ్యాంకు రుణాలను వసూలు చేయాలి.
- ◆ దీర్ఘకాల పెట్టుబడి ద్వారా వచ్చిన ఆదాయాలపై పన్ను పునరుద్ధరించాలి.
- ◆ సెక్యూరిటీ లావాదేవీలపై పన్నుశాతం పెంచాలి.
- ◆ విలాస వస్తువులు, దిగుమతులపై ఆదాయపన్ను పెంచాలి.
- ◆ విపరీతమైన ఖర్చుతో జరిగే ఆడంబరాలపై పన్ను విధించాలి.
- ◆ నల్లధనాన్ని వెలికి తీసేందుకు తీవ్రమైన చర్యలు చేపట్టాలి.
- ◆ వాణిజ్యపరమైన దృష్టితో నడిపే విద్యా, వైద్య సేవలు ఇతరములపైనా, సమాచార సాంకేతికరంగ సంస్థలను పన్ను పరిధిలోకి తీసుకురావాలి.

చివరిగా సిఐటియు నొక్కి వక్కాణించేది ఏమనగా, బడ్జెట్ ప్రవేశానికి ముందే ప్రభుత్వం కార్మిక సంఘాలతో చర్చలు జరపాలి.

- పీపుల్స్ డెమోక్రసీ సౌజన్యం



# పోరాడి విఆర్ఓ ప్రమోషన్లు సాధించిన గ్రామసేవకులు



**గ్రామసేవకుల** సమరశీలపోరాటాల ఫలితంగా ప్రభుత్వం దిగివచ్చింది. అర్బులైన 4,237మంది గ్రామసేవకులకు వి.ఆర్.ఓ. ప్రమోషన్లు ఇచ్చేందుకు అంగీకరించింది. ఇది గ్రామసేవకుల సమైక్య ఉద్యమ ఫలితం. సంఘం పిలుపులలో పాల్గొన్న గ్రామ సేవకులకు, పదోన్నతులు పొందే వి.ఆర్.ఓ.లకు అభినందనలు.

**అలుపెరగని పోరాటాలు:** దశాబ్దకాలంపాటు గ్రామ సేవకులు అవిశ్రాంత పోరాటాలు చేశారు. శ్రీ నర్రారాఘవరెడ్డి గౌరవ అధ్యక్షుల తోడ్పాటు, గౌరవ కార్యదర్శి నోముల నర్సింహయ్య సహకారం, ఉద్యోగ కార్మిక సంఘాల మద్దతు, సిఐటియు ప్రత్యక్షంగా ఆందోళనలో భాగస్వామి కావడంతో కొన్ని విజయాలు సాధించారు. 1997 మే 20న జి.ఓ.నం.422 ప్రకారం 20శాతం గ్రామ పరిపాలనాధికార్లు (విఎఓలు)గా పదోన్నతులు సాధించుకున్నారు. కాని అర్బులైన వీరిలో వి.ఎ.ఓ.లుగా 3,173 మందికి ఇవ్వాలని యుండగా రెవెన్యూ అధికార్ల అలసత్వం వల్ల 788మంది మాత్రమే ప్రమోషన్లు పొందగల్గారు. 2,385 మంది అర్హతగల గ్రామ సేవకులు నష్టపోయారు. వి.ఎ.ఓ.లుగా ప్రమోషన్లు ఇవ్వాలని వాటిపై అనేక ఆందోళనలు చేశారు. శ్రీ నోముల నర్సింహయ్య సంఘం గౌరవకార్యదర్శి, సిపిఎం ఎంఎల్ఎ సున్నం రాజయ్యలు 304వ నియమం క్రింద అసెంబ్లీలో చర్చించారు. అప్పటి రెవెన్యూ మంత్రి అశోక్ గజపతిరాజు గ్రామసేవకులకు ఇవ్వాలని 2,385 విఎఓ ప్రమోషన్లు ఇస్తామని హామీనిచ్చారు. కాని ప్రపంచ బ్యాంకు విధానాల అమలులో భాగంగా ఆనాటి తెలుగుదేశం ప్రభుత్వం పంచాయతీ సంస్కరణలు తీసుకొచ్చి రెవెన్యూ వ్యవస్థను రద్దు చేసింది. దీనితో అర్బులైన గ్రామసేవకులు తీవ్రంగా నష్టపోయారు. మొత్తం గ్రామసేవకుల వ్యవస్థే ప్రశ్నార్థకంగా మారింది. జి.ఓ.774 ద్వారా ఉద్యోగాలను రద్దు చేయాలని ప్రయత్నించింది.

ఈ నేపథ్యంలో రెండు నెలలపాటు వ్యవస్థను నిలబెట్టుకొనేందుకు ధర్నాలు, రాస్తారోకోలు, మంత్రుల ఘెరావ్లు, ఎమ్మార్వో, ఆర్డిఓ, కలెక్టర్ కార్యాలయాలను దిగ్బంధనం చేశారు. వేలాది మందితో ఛలో హైదరాబాద్ నిర్వహించారు. ఫలితంగా ప్రభుత్వం దిగివచ్చింది. ఉద్యోగాలను కాపాడుకోవడంతోపాటు, పంచాయతీ కార్యదర్శుల పదోన్నతులలో 20శాతం ప్రమోషన్లు ఇస్తామనే హామీ పొందారు.

జి.వో.295 ద్వారా చనిపోయిన, రిటైరైన పోస్టుల్లో 20 శాతం అంటూ ప్రభుత్వం మెలికపెట్టింది. దళిత, బలహీన వర్గాలకు చెందిన ఈ బడుగు జీవులపై కత్తికట్టింది. ఈ నేపథ్యంలో 2001 సం॥ నుండి నేటి వరకూ అలుపెరగని పోరాటాలు సాగిస్తూనే వున్నారు. కాంగ్రెస్ అధికారంలోకి వస్తే గ్రామసేవకులను నాల్గవ తరగతి ఉద్యోగులుగా గుర్తిస్తామన్నారు. అర్బులైన వారందరికీ పదోన్నతులు కల్పిస్తామని హామీనిచ్చారు. తీరా అధికారంలోకి వచ్చాక అమలులో తీవ్ర నిర్లక్ష్యం వహించారు. సంఘం రాష్ట్ర

కమిటీ ఆధ్వర్యంలో కాంగ్రెస్ ప్రభుత్వంపై వత్తిడి తెచ్చేందుకు రాష్ట్ర సదస్సు జరిపింది. వేలాదిమందితో సిఎల్ఆర్ కార్యాలయాన్ని ముట్టడించింది. రాష్ట్రవ్యాప్తంగా అనేక పోరాటాలు నెరపింది. 2007లో 29రోజుల సమ్మె చేపట్టింది. కాని ప్రభుత్వం హామీలతోనే సరిపెచ్చుతూ కాలయాపన చేసింది. డిగ్రీ, పిజి అని ఒకసారి, ఇంటర్ అని మరోసారి అర్హతలుగా పెట్టి తప్పించుకోవాలని యోచించింది. గ్రామసేవకులు పదోన్నతులు పొందకుండా రెవెన్యూ శాఖలో కొన్ని సంఘాల ద్వారా అనేక ఆటంకాలు సృష్టించటంతో వీరు మరో పోరాటానికి సిద్ధమయ్యారు. దీనితో ప్రభుత్వం దిగివచ్చింది. చర్చలు జరిపింది. ఫలితంగా ఎర్రెజ్జేవేకెస్సీ రద్దయింది. సీనియారిటీ ప్రాతిపదికన 10వ తరగతి పాసైన వారికి విఆర్ఓలుగా తీసుకునేందుకు అంగీకరించక తప్పలేదు.

**సిఐటియు కృషి:** గ్రామసేవకుల సమస్యలపై, ప్రమోషన్లపై సిఐటియు ప్రత్యక్ష కార్యచరణతోపాటు అసంఘటితరంగ కార్మికుల సమస్యలపై శ్రామికసమరభేరి పేరుతో రాష్ట్రవ్యాప్త జాతా చేపట్టింది. అరకోటి సంతకాలతో ముఖ్యమంత్రిని కలిసింది. గ్రామసేవకుల వేతనాలు, పదోన్నతులపై ప్రభుత్వంపై వత్తిడి పెంచింది. 2సార్లు ముఖ్యమంత్రిని కలిసి చర్చించింది. ఫలితంగా అర్బులైన గ్రామ సేవకులందరికీ ప్రమోషన్లు ఇస్తామని ముఖ్యమంత్రి హామీ నిచ్చారు. శ్రీ బి.వి.రాఘవులుగారి నేతృత్వంలో సచివాలయం ముట్టడి వంటి ప్రత్యక్ష కార్యచరణ ద్వారా గ్రామసేవకుల సమస్యలకు ప్రజల మద్దతును జతపర్చి ప్రభుత్వాన్ని బోనులో నిలబెట్టింది. ఫలితంగా వేతనాలు, ప్రమోషన్లు, ఇతర సౌకర్యాలపై ప్రభుత్వం దిగివచ్చేలా చేసింది. దీనితో గ్రామసేవకుల న్యాయమైన పోరాటాలకు సిఐటియు చేసిన కృషి ప్రభుత్వంపై పెంచిన వత్తిడితో, నేడు విఆర్ఓ పదోన్నతుల రూపంలో ఈ విజయం సాధించారు.

**తక్షణ కర్తవ్యం:** సాధించిన విజయం గొప్పది. బలమైన సంఘంగా ఉండి పోరాడటంవల్ల సమస్యలు ప్రభుత్వం పరిష్కరించక తప్పటం లేదు. అందుకే సంఘాన్ని చీల్చాలని ప్రభుత్వం తీవ్ర ప్రయత్నాలు చేస్తున్నది. గతంలో రెవెన్యూ సంఘం అధ్యక్షుడిగా ఉన్న లక్ష్మయ్య ద్వారా సంఘాన్ని చీల్చే ప్రయత్నం చేసిన విషయం అందరికీ తెలిసిందే. ఆ లక్ష్మయ్య ఇప్పుడు రిటైర్కాగానే కాంగ్రెస్ గూటిలో చేరారు. ఇలాంటి ప్రయత్నాలు ఎవరి ద్వారానైనా ఎవరైనా చేయవచ్చు. గ్రామసేవకులు అప్రమత్తంగా ఉండాలి. ఐక్యతను మరింత పెంచుకొని సంఘాన్ని మరింత పటిష్టపర్చుకోవాలి. ఖాళీ పోస్టులు భర్తీ చేయించుకోవాలి. నాల్గవతరగతి ఉద్యోగులుగా గుర్తించబడాలి. వేతనం రూ.3900/-లు పెంచుకోవాలి. రానున్న కాలంలో మరిన్ని పోరాటాలు చేపట్టాలి. అర్హత, సామర్థ్యం వున్న వారందరికీ పదోన్నతులు రాబట్టేందుకు ముందుకు సాగాలి. మరిన్ని విజయాలు సాధించాలి.

- మద్దాల బాపూజీ



# పరిచారం

- సత్యభాస్కర్

“కార్మికుల ఐక్యత-వర్గిల్లాలి”

“అక్రమ లాకౌట్ను - ఎత్తివేయాలి”

“కార్మిక నాయకుల సస్పెన్షన్లు - ఎత్తివేయాలి”

నినాదాలతో సభ మార్మోగిపోతోంది.

ఎర్రటి ఎండ. మూసివేసిన కంపెనీ గేటుముందు, సెక్యూరిటీ సిబ్బందితోపాటు ఇద్దరు పోలీసు కానిస్టేబుల్స్ కూడా వున్నారు. దగ్గరలో పోలీసు జీపు ఆగివుంది.

కంపెనీ ఎదురుగానే రిలే నిరాహార దీక్షల శిబిరం వేసి వుంది. మెడలో పూలదండలతో కార్మికనాయకులు నిరాహారదీక్షలో కూర్చొనివున్నారు. వారికి మద్దతుగా కార్మికులు కొందరు శిబిరం లోపలా బయట వున్నారు.

కంపెనీ లాకౌట్ అయి రెండవ నెల కావొస్తోంది. ఇంకోవారం గడిస్తే మూడవలో ప్రవేశిస్తుంది.

**సం**వత్సరాలు గడుస్తున్నా కార్మికుల జీతాలంతంత మాత్రమే! పెరిగే ధరల ముందు జీతాలు ఎందుకూ కొరగాకుండా పోతున్నాయి. దాదాపు నాలుగువందలమంది కార్మికులు, 20మంది సూపర్వైజర్ సిబ్బంది వివిధ శాఖలలో పనిచేస్తున్నారు. ఆ పారిశ్రామికవాడలో అది చాలా పాత కంపెనీ. జీతాలు తక్కువైతూ అంత తొందరగా ఉద్యోగాలు తీయకపోవడంతో, దానిలోనే వుండడానికి కార్మికులు ఇష్టపడతారు. గత సంవత్సరం దాకా కంపెనీలో యూనియన్ లేదంటే ఆశ్చర్యకరమే! దానికున్న కారణాలలో, కార్మికులు, సిబ్బందిలో అత్యధికులు కంపెనీ యజమాని స్వంతవూరినుండి వచ్చినవారవడం ఒకటి. అరుదుగా కనపడే కంపెనీ యజమాని ప్రతిఒక్కరిని పేరుపెట్టి పలకరిస్తాడు. భుజంమీద చెయ్యివేసి వూరులో విశేషాలు అడుగుతాడు. దానితో అందరికీ మొహమాటం. కడుపుమండి యూనియన్ పెట్టాలని ప్రయత్నించిన కొందరిని ఏదో ఒకసాకుతో తీసివేయడం జరిగింది. దానితో భయం కూడా బాగానే వుంది. నానాటికీ దిగజారుతున్న జీవన పరిస్థితులు వాళ్ళను ఒకటి చేశాయి. యాజమాన్య కుయుక్తులు, చీలికలు, నిర్బంధాలను అధిగమించి యూనియన్ జండా క్రింద ఏకమయ్యారు. యాజమాన్యాన్ని జీతాలు పెంచమని నిలదీశారు. తోకతొక్కిన త్రాచులా లేచాడు యజమాని! ఈ కంపెనీ నడవకపోయినా తనకేం ఫరవాలేదన్నాడు. ముందే నష్టాల్లో వున్నానన్నాడు. కూడబెట్టుకున్న కోట్లాది ఆస్తులన్ని బ్యాంకుల్లో తనఖాలో వున్నాయన్నాడు. ఈ కల్లబొల్లి కబుర్లన్ని కార్మికుల ఆగ్రహాన్ని రెట్టింపు చేశాయి. యూనియన్ సమ్మె నోటిసు ఇచ్చింది. ఇలాంటి అరాచక యూనియన్తో కంపెనీ నడపలేనంటూ లాకౌట్ ప్రకటించింది యజమాన్యం! యుద్ధం ప్రారంభమయింది. గేట్లముందు యాజమాన్యానికి రక్షణగా పోలీసులు వచ్చి నిలబడ్డారు. రోడ్డు కావల-కార్మికుల దీక్షాశిబిరం లేచింది. ఆ పారిశ్రామికవాడ యూనియన్ నేతలు వచ్చి సంఘీభావం ప్రకటించారు.

“కామ్రేడ్స్! కొద్ది సేపట్లో మన సభ ప్రారంభమవుతుంది. మన పారిశ్రామికవాడ యూనియన్ నాయకులు మనకు

సంఘీభావంగా వచ్చారు వారి ప్రసంగాన్ని శ్రద్ధగా వినవలసిందిగా విజ్ఞప్తి చేస్తున్నాము.” అని కంపెనీ యూనియన్ నాయకుడి స్వరం మైకులో ఖంగున మోగడంతో ఈ లోకంలోకి వచ్చాడు కంపెనీలో సూపర్వైజర్గా పనిచేసే ప్రభాకర్!

అప్పటి వరకు సమ్మె ఆలోచనల్లో మునిగిపోయిన ప్రభాకర్ వర్తమానంలోకి వచ్చాడు. ఈ సమ్మె ప్రభావంతో రెండు నెలల్లోనే తన జీవితం తలక్రిందులవడంతో తీవ్ర ఆందోళనగా వుంది. మొదట్లో వారం పదిరోజుల్లో సమ్మె ముగిసిపోయి పెరిగిన జీతాలతో కంపెనీ ప్రారంభమవుతుందని అనుకున్నారు. అలాంటిది రోజురోజుకు యాజమాన్యం మొండికేసి సస్పెన్షన్లు, లాకౌట్ దాకా పోయింది. ఈ యూనియన్ అనుసరిస్తోన్న వైఖరి కూడా ప్రభాకర్కు నచ్చలేదు. ఎంతోకొంతకు ఒప్పుకొని సమ్మెవిరమిస్తేనే మంచిది. ఇప్పటికి రెండునెలలు ఎలాగో అలాగ గడిచాయి. మూడోనెల గడిచేలాగ కనబడటంలేదు. ప్రతినెల రంచనుగా కిరాణాషాపులోను, పాలవాడికి, స్కూలు ఫీజు, ఇంటిఅద్దె వగైరాలు చెల్లించేవాడు. రెండోనెలకూడా బాకీ పడడంతో వత్తిడి పెరిగింది. డబ్బులిస్తేకాని కిరాణా సరుకులు ఇవ్వనని తేల్చేశాడు షాపువాడు. ఉన్నసరుకులు ఇంకా ఎన్నాళ్ళు వస్తాయో!? ఇంట్లో పొద్దునే ఇచ్చే ‘టీ’ ఇవ్వకపోవడంతో ఈ విషయం తెలిసింది. ఇంకా ఎన్నాళ్ళు సమ్మెసాగుతుందో తెలుసుకుందామని ఈరోజు శిబిరానికి వచ్చాడు.

“కామ్రేడ్స్! మీరెవ్వరూ నిరాశ పడకండి. మీవెంట మేమున్నాం! ఈ యాజమాన్యం ఇరవై సంవత్సరాలుగా మీరక్తం పీల్చి కోట్లు గడించింది. మీరడిగే జీతాల పెంపుదల, యాజమాన్యం లాభాలతో పోలిస్తే చాలా సులభంగా చెల్లించవచ్చు..... మీ పోరాటం విజయవంతమవుతుంది.” అంటూ కార్మికనాయకుడు ఆవేశంగా ప్రసంగిస్తున్నాడు.

వచ్చి గంటన్నర సమయం దాటడంతో, వేదికమీద కూర్చున్నవాళ్ళను చూశాడు ప్రభాకర్. ఈ సమావేశం ఇప్పట్లో ముగిసేటట్లు లేదు. ఇంకా మాట్లాడవలసిన వాళ్ళునలుగురయినా వుంటారు. ఈ సమ్మెకూడా ముగిసేటట్లు లేదు. కంపెనీ గేటువైపు



ఒకసారి చూశాడు. గేట్లు మూసి వేసి వున్నాయి. తన భవిష్యత్తుకే తాళం వేసినట్లుగా కనపడింది. అనుకోకుండానే ప్రభాకర్ కళ్ళలో నీళ్ళు తిరిగాయి. హఠాత్తుగా కంపెని మూతపడితే తన భార్య, ఇంటర్ చదివే కూతురు, పదవతరగతిలోని పిల్లవాడిని ఎలా పోషించుకోగలను! ఎందుకైనా మంచిది ఇంకో వుద్యోగం వెతుక్కోవడం మేలు! ఇక శిబిరంలో వుండలేకపోయాడు. సమావేశం జరుగుతుండగానే లేచి, బయటకు వచ్చేసి ఇంటిదారిపట్టాడు.

ఆలోచించుకుంటే నడుస్తున్న ప్రభాకరానికి వెనకనుండి...

“ప్రభాకర్ సార్! ప్రభాకర్ సార్!” అంటూ పిలుపు వినబడింది.

ఉలిక్కిపడి వెనక్కుతిరిగి చూశాడు.

ప్యాకింగ్ సెక్షన్లో పనిచేసే రాములు సైకిల్ మీద రొప్పుకుంటూ వస్తున్నాడు.

“ఏం రాములు! ఎక్కడనుండి?” అన్నాడు ప్రభాకర్.

ఆయాసపడుతూనే రాములు సైకిల్ ఆపి దిగాడు. సైకిల్ వెనక ఏదో గంప కట్టి వుంది.

“ఏం సార్, ఏదో ఆలోచనలో పడిపోతున్నట్లున్నారు. ఎన్నిసార్లు పిలిచానో! ఏమయింది సార్! కంపెనికి వెళ్ళారా? నేను రాలేక పోయాను.” అంటూ ఆత్రంగా ప్రశ్నించాడు.

“ఆ! ఏముంది మామూలే! మేనేజ్మెంట్ ఏమీ దిగిరాలేదు. ఎన్నాళ్ళు సమ్మె చేసుకుంటారో చేసుకోమనండి. కడుపుకాలితే వాళ్ళే కాళ్ళ బేరానికి వస్తారని ఎమ్మడి అన్నాడట! మన సిటీ యూనియన్ నాయకులు వచ్చారు. పట్టుదలగా సమ్మె సాగించండి. మీ వెంట మేమున్నాం! అవసరమైతే ఆమరణ నిరాహారదీక్షకు మేము కూడా కూర్చుంటాం, అని అంటున్నారు. ఆ సభ అయ్యేటట్లు లేదు. తిండితినటానికి ఇంటికి పోతున్నా. నీ విషయం చెప్పు ఏం చేస్తున్నావ్?” అన్నాడు ప్రభాకర్.

భగ్గున మండిపడ్డాడు రాములు. ఎర్రటి ఎండలో వళ్ళంతా చెమటలతో రాములు నల్లటి శరీరం మండుతున్న ఎర్రటి బొగ్గులాగా అనిపించింది ప్రభాకరానికి.

“అంటాడు సార్! అంటాడు. వాడికి పోయిందేముంది. మన రక్తాన్ని జలగలా పీల్చి కోట్లు గడించాడు. వచ్చినప్పుడు మన యజమాని బ్రతుకు మనకు తెలియదా! చిన్న పెద్దలో ఇరవై మందితో ప్రారంభించాడు. నేడు చూడండి! బంజారా హిల్స్లో బంగళాలు, ఫాంహౌస్లు, ప్లాట్లు, అపార్ట్మెంట్లు, కోట్ల రూపాయలు! అవన్నీ బ్యాంకులను ముంచి, మనలను పీల్చి పిప్పి చేసి సంపాదించినవే కదా! మనం ఏంఅడిగాం! వాడి ఆస్తులు వంచి ఇవ్వమనలేదుకదా! పెరిగిన ధరలకు జీతాలు సరిపోవడంలేదు. మా పెళ్ళాం పిల్లలకు తిండిపెట్టాలి, చదివించాలి, ఇళ్ళకు అద్దె కట్టాలి, జీతాలు పెంచమన్నాం! దానికి రాజీకి వచ్చేది పోయి బెదిరింపులా! ఎన్నాళ్ళయినా మనం వెనక్కుతగ్గద్దు సార్! లీచాలని జీతాలతో రోజూ చచ్చేకన్నా, ఏదో ఒకటి తేల్చుకుందాం! యాజమాన్యం దిగివచ్చేదాకా సమ్మె విరమించేది లేదు”. అంటూ ఆవేశంతో ఊగిపోయాడు.

అంతవరకు నిరాశానిస్పృహలో కొట్టుకుపోతున్న ప్రభాకర్లో ఏదో విద్యుత్తు ప్రవహించినట్లయింది. నూతనోత్తేజం వచ్చింది. చదువు రాకపోయినా ఎంత చక్కగా వివరించాడు రాములు! తనకన్నా పేదవాడు. ఈ ఉద్యోగమే ఆధారం అయినా పట్టుదలగా వున్నాడు. అవును! కార్మికవర్గం బేజారెత్తిపోతే యాజమాన్యాలు బానిసలకన్నా హీనంగా చూస్తాయి.

“అది సరే రాములు! మన యూనియన్ కూడా అదే పట్టుదలతో వుంది.... ఇంతకీ నీవేం చేస్తున్నావ్? బాగా మూటలు వున్నట్లున్నాయ్. ఎన్నాళ్ళయినా సమ్మెచేద్దామంటున్నావు”. అని పరాచికమాడినట్లుగా అన్నాడు.

“మనదగ్గర మూటలెందుకుంటాయి సార్! ఉంటే కార్మికుడిలాగా ఎందుకుంటాము! మనమూ యజమానిలాగా కాలుమీద కాలువేసుకుని కూర్చుంటాం! మనకేంటిసార్! కష్టం చేసుకునేవాళ్ళం. ఎలాగో అలాగ బతకగలం. నేను రోజూ మార్కెట్కెళ్ళి కూరగాయలు తీసుకొచ్చి, కాలనిలో తిరిగి అమ్ముతున్నా, రోజుకు వందవస్తున్నాయ్. మా ఆవిడ కాటరింగ్ పనిలో పోతోంది. నా కొడుకు కూడా ఏదో షాపులో పని చేస్తున్నాడు. అలాగే గడిపేస్తున్నాం”. అన్నాడు రాములు.

సమ్మెవల్ల దెబ్బతిన్న జీవితాన్ని ఆత్మగౌరవంతో నిలబెట్టుకుంటున్న రాములు మాటలు, శ్రీకృష్ణుడి గీతా బోధనలా వినిపించాయి ప్రభాకరానికి! అంతవరకు ఎండలో కాగిపోయిన నల్లగాకనపడిన రాములులో పెట్టుబడిమీద సమరభేరి మ్రోగించిన ఒక పోరాటయోధుడు కనపడ్డాడు.

ప్రభాకర్లోని నిరాశానిస్పృహలు ఆమాటలతో ఎగిరిపోయాయి.

“వస్తా సార్! నాకు టైం అవుతోంది. రేపు మన టెంటుదగ్గర కలుస్తా. మీరేమీ ఫికర్ పెట్టుకోకండి. చదువుకున్నోళ్ళు, మీరే మాకు చెప్పాలి. ఇవ్వాళ కాకపోతే రేపు యాజమాన్యం దిగివస్తుంది. మన శ్రమలేకపోతే వాడి సంపదలు పెరగవు.” అంటూ నమస్తే చెప్పి సైకిల్ ఎక్కి వెళ్ళి పోయాడు.

రాములు వెళ్ళినవైపే చూస్తూ అలానే నిలబడిపోయిన ప్రభాకర్, ఏదో నిర్ణయించుకున్నవాడిలా ఇంటివైపు సాగాడు. అంతవరకు ఉన్న ఆందోళన ఎగిరిపోయి, దానిస్థానంలో యాజమాన్యంపై కసి, పట్టుదల ఆక్రమించాయి.

“రండి! రండి! మీకోసమే ఎదురుచూస్తున్నాను. పొద్దున్నల్లా పోయారు. ఇంత ఆలస్యం అయిందే!” అంటూ శ్రీమతి గుమ్మంలోనే ఎదురయింది.

ఏమయిందో తెలుసుకోవాలనే ఆత్మత ఉన్నా ఇంటికి రాగానే అడగకూడదనే సంకోచం ఆమె కళ్ళలో కనబడింది.

నేరుగా బాత్రూం లోకి వెళ్ళి చల్లని నీళ్ళతో మొహం, కాళ్ళు కడుక్కుని వచ్చి హాల్లో కుర్చిలో కూర్చున్నాడు.

రెండు నిమిషాలలోనే టీకప్పుతో వచ్చింది.

“ఇదెక్కడిది. పొద్దునే టీపొడి అయిపోయిందన్నావుగా!?”

(కొనసాగింపు 31వ పేజీలో)



# స్వాతంత్ర్యం- సోషలిజం కోసం

## చంద్రశేఖర్ ఆజాద్

### ఆత్మబలిదానం

అవి భారత స్వాతంత్ర్యోద్యమం జోరుగా సాగుతున్న రోజులు. విప్లవ కార్యకలాపాలలో పాల్గొంటున్నాడని, పట్టుమని పదిహేనేళ్ళు లేని ఒక బాలుడుని పోలీసులు పట్టుకున్నారు.

“నీ పేరేమిటని” ప్రశ్నించారు.

“నా పేరు ఆజాద్!” అని జవాబిచ్చాడా వీర కిశోరం.

ఆజాద్ అంటే ఉర్దూలో ‘స్వేచ్ఛ’ అని అర్థం.

అందుకు కోపగించిన పోలీసులు ఆ పిల్లవాడికి 15 కొరడా దెబ్బలు కొట్టాలని శిక్ష విధించారు. ఆ పిల్లవాడేం బెదరలేదు. ప్రతి దెబ్బకు “భారత మూతాకి జై”, గాంధీకిజై” అంటూ నినాదాలిచ్చాడు. ‘చంద్రశేఖర్’ అనే పేరుగల ఆ బాలుడే ఆనాటి నుండి ‘చంద్రశేఖర్ ఆజాద్’గా పేరుగాంచాడు.



**బాల్యం :**

23 జులై 1906 నాడు భావరా గ్రామం, ఝబువా జిల్లా, మధ్యప్రదేశ్ రాష్ట్రంలో చంద్రశేఖర్ ఆజాద్ జన్మించాడు. ఆయన తల్లిదండ్రులు శ్రీ పండిట్ సీతారాం తివారి మరియు శ్రీమతి జగరాణిదేవి. చిన్ననాట భావరా గ్రామంలోనే చదువు కున్నాడు. పైచదువుల కోసం వారణాసి లోని సంస్కృత పాఠశాలకు వెళ్ళాడు.

**విప్లవ కార్యక్రమాలు:**

సనాతన బ్రాహ్మణుడయిన చంద్రశేఖర్ ఆజాద్ ఇతరుల కోసం పోరాడటమే తన ధర్మంగా భావించేవాడు. మహాత్మాగాంధీ ‘సహాయనిరాకరణ’ ఉద్యమం ప్రారంభించినప్పుడు దానిలో ఉత్సాహంగా పాల్గొన్న యువతరంలో ఆజాద్ కూడా ఒకడు. చొరిచొరా గ్రామంలో 22 మంది పోలీసులను ప్రజలు

చంపివేయడంతో, అహింసావాది అయిన మహాత్మాగాంధీ ఆ సంఘటనను చూపి 1922లో ఆ ఉద్యమాన్ని మధ్యలోనే నిలిపివేశాడు. అది చంద్రశేఖర్ ఆజాద్ వంటి యువతరాన్ని తీవ్రంగా నిరాశపరిచింది. 1919 సం॥లో బ్రిటిష్ సైనికులు జలియన్ వాలాబాగ్ లో నిరాయుధులైన వందలాది మంది పౌరులను చంపివేయడం, వేలాది మందిని గాయపరచడం తో ఆజాద్ వంటి యువతరం ఆగ్రహంతో రగిలిపోతున్నారు. దాన్ని దృష్టిలో పెట్టుకొని స్వాతంత్ర్యోద్యమంలో హింస తప్పుకాదని, దృఢంగా విశ్వసించేవాడు. గాంధీ సహాయ నిరాకరణ ఉద్యమాన్ని

నిలివేయడంతో చంద్రశేఖర్ ఆజాద్ మరింత తీవ్రమైన విప్లవ కార్యక్రమాలవైపు మళ్ళాడు. ఏ మార్గంలోనైనా భారతదేశానికి పూర్తి స్వాతంత్ర్యం సాధించాలని ప్రతిజ్ఞ తీసుకున్నాడు.

అక్టోబర్ 1924వ సం॥లో కాన్పూర్ లో సమావేశమయిన విప్లవవీరులు చంద్రశేఖర్ ఆజాద్, రామ్ ప్రసాద్ బిస్మిల్, జోగేష్ చటర్జీ, సచీంద్రనాథ్ సన్యాలు “హిందూస్థాన్ రిపబ్లిక్ ఆర్మీ (హెచ్.ఆర్.ఎ)”ను స్థాపించారు. బ్రిటిష్ వలస పాలనను సాయుధ పోరాటం ద్వారా అంతమొందించి ‘ఛెడరల్ రిపబ్లిక్ ఆఫ్ ది యునైటెడ్ స్టేట్స్ ఆఫ్ ఇండియా’ను స్థాపించడం లక్ష్యంగా ఈ పార్టీ ప్రకటించింది. తమ విప్లవ కార్యక్రమాలకు అవసరమైన డబ్బును సంపాదించుకోవడానికి, నేడు ఉత్తరప్రదేశ్ రాష్ట్రంలోగల ‘కాకోరి’వద్ద 9 ఆగస్టు 1925నాడు రైలు దోపిడికి పాల్పడి దేశవ్యాప్తంగా పెద్దసంచలనం సృష్టించారు. ఏ ఒక్క భారతీయుడిని కూడా దోచుకోకుండా గార్డ్ బోగిలో గల బ్రిటిష్ ఖజానాకు చెందిన డబ్బు సంచలను దోపిడి చేసి లక్కోకు పారిపోయారు. దానికి తీవ్రంగా స్పందించిన పోలీసులు విప్లవ వీరులకోసం వేటసాగించి దానిలో పాల్గొన్న ఎంతోమంది విప్లవకారులను అరెస్టు చేశారు.

విప్లవకారుల తరపున మోతీలాల్ నెహ్రూ నాయకత్వంలో న్యాయవాదుల కమిటీ వాదించినప్పటికీ ప్రయోజనం లేకపోయింది. చివరకు కోర్టు బిస్మిల్, అశ్వకుల్లా, రాజేంద్ర లాహిరి మరియు రోషన్ సింగ్ లకు మరణశిక్షను, ఇతరులకు యావజ్జీవ శిక్ష లేక దీర్ఘకారగారవాసాన్ని విధించింది. ఈ నలుగురు దేశభక్తుల ఉరిశిక్షను రద్దు చేసి యావజ్జీవ శిక్షగా మార్చి వాళ్ళ ప్రాణాలు కాపాడాలని దేశవ్యాప్తంగా తీవ్ర నిరసన వెల్లువెత్తింది. ఈ విషయంలో మహాత్మాగాంధీని జోక్యం చేసుకుని ఆపించాల్సిందిగా విజ్ఞప్తి చేశారు. దానికి మహాత్మాగాంధీ తీరస్కరించాడు. తాను సాగిస్తోన్న శాంతియుత స్వాతంత్ర్య సమరంపై విప్లవకారుల ప్రభావం పెరిగిపోతుందని మహాత్మాగాంధీ భావించారని తీవ్ర విమర్శ ఆయన ఎదుర్కొన్నాడు. ఈ ప్రయత్నాలన్నీ విఫలం కావడంతో ఆ విప్లవవీరులను బ్రిటిష్ ప్రభుత్వం ఉరితీసింది.



## సోషలిజంలో విశ్వాసం :

కాకోరి రైలు దోపిడి తర్వాత పట్టుబడకుండా చంద్రశేఖర్ ఆజాద్, సుందర్లాల్ గుప్తాలు తప్పించుకున్నారు. రైలు దోపిడి సంఘటనలో దెబ్బతిన్న విప్లవ గ్రూపును అతి త్వరలోనే చంద్రశేఖర్ ఆజాద్ నాయకత్వంలో శివవర్మ, మహవీర్సింగ్ వంటివారితో పునర్నిర్మాణం చేశారు. 1928సం॥లో భగత్ సింగ్, సుఖ్ దేవ్ మరియు రాజ్ గురులతో కలిసి 'చంద్రశేఖర్ ఆజాద్' హెచ్.ఆర్.ఎ.ను హిందూస్థాన్ సోషలిస్ట్ రిపబ్లికన్ అసోసియేషన్ (హెచ్ఎస్ఆర్ఎ)గా మార్చి భారతదేశానికి సంపూర్ణ స్వాతంత్ర్యం తేవడం మరియు సోషలిస్టు సూత్రాల ఆధారంగా భారతదేశాన్ని అభివృద్ధి చేయడం తమ లక్ష్యంగా ప్రకటించారు. ప్రముఖ స్వాతంత్ర్య సమరయోధుడు లాలాజపతిరాయ్ పై పాశవికంగా లారీచార్జి జరిపి ఆయన మృత్యువుకు కారకుడయిన బ్రిటిష్ పోలీసు అధికారి సాండర్స్ ను చంద్రశేఖర్ ఆజాద్, భగత్ సింగ్, రాజ్ గురులు హత్యచేసి ప్రతీకారం తీర్చుకున్నారు.

## ఆత్మబలిదానం:

భారతదేశం భవిష్యత్తు సోషలిజంలోనే వుందని విశ్వసించిన ఈ వీరకిశోరం జీవించిన 25సం॥ల స్వల్ప కాలంలోనే బ్రిటిష్ ప్రభుత్వాన్ని తన విప్లవ చర్యలతో గడగడ లాడించాడు. రూస్సినీ కేంద్రంగా చేసుకుని తన విప్లవ కార్యకలాపాలను నిర్వహించిన చంద్రశేఖర్ ఆజాద్, భగత్ సింగ్ తో సహా ఆనాటి ఎంతోమంది

విప్లవవీరులకు స్ఫూర్తిదాయకంగా నిలిచాడు.

ఒక ద్రోహి ఇచ్చిన సమాచారంతో 28 ఫిబ్రవరి 1931 నాడు అలహాబాద్ లోని ఆల్ ఫ్రెడ్ పార్క్ లో ఇద్దరు కామ్రేడ్స్ తో సమావేశమైన చంద్రశేఖర్ ఆజాద్ ను చుట్టుముట్టారు. ఆజాద్ ను లొంగిపోమని హెచ్చరించారు. తాను ప్రాణాలతో బ్రిటిష్ వారి పోలీసులకు పట్టుబడనని, ప్రతిజ్ఞ తీసుకున్న చంద్రశేఖర్ ఆజాద్ ఒక్కడే 20ని॥లపాటు పోలీసులతో హోరాహోరిగా పోరాడి ముగ్గురు పోలీసులను కాల్చి చంపాడు. పోలీసులకు ప్రాణాలతో పట్టుబడకూడదనే ఉద్దేశ్యంతో తనను తాను కాల్చుకుని భారతదేశానికి స్వాతంత్ర్యం సాధించడంలో ప్రాణాలు ఆర్పించి ధన్యుడయ్యాడు.

భారతదేశం సంపూర్ణ స్వాతంత్ర్యాన్ని సాధించాలని, సోషలిస్టుబాటలో అభివృద్ధి సాగించాలని కలలుగన్న చంద్రశేఖర్ ఆజాద్ ఆశయాలు ఈనాటికీ అసంపూర్ణంగానే వున్నాయి. రోజురోజుకు అమెరికన్ సామ్రాజ్యవాదం మన దేశాన్ని పూర్తిగా తన ఆధీనంలోకి తీసుకోవాలని ఎన్నో బూటకపు ఒప్పందాల పేరిట దొడ్డిదారిన ప్రయత్నాలు చేస్తోంది. దానికి వంతపాడుతున్న పాలకవర్గాలను ఓడించి సోషలిస్టు బాటలో భారతదేశాన్ని నడిపించాల్సిన కర్తవ్యం ఈ దేశ యువతరం మీద కార్మికవర్గం మీద ఎంతయినా వుంది.

- సత్యభాస్కర్

*With Besh Compliments from,*

## **SRI VIJAYARAMA GAJAPATHI CO.OPERATIVE SUGARS LIMITED**

Bhimasingi: No.B -1242, Kumaram, Korukonda- 535 214

Vizianagaram District

Established: 1962

Ph:08922-246142, 246003

Grams: VIJAI SUGAR Fax- 08922-246267

### Manufacturers of :

White Quality Crystal Sugar spread sweetness to millions of homes stands poised for greater strides in the years to come enriching the springs of rural life and workmen.

**G.V.Ramaiah**


Managing Director

**M.V.Govinda Rajulu** MSC


Person In-charge  
Revenue Divisional Officer  
Vizianagaram



# భవన నిర్మాణ కార్మికుల ధర్మాలు



కరీంనగర్



మహబూబ్ నగర్



విజయవాడ

భవననిర్మాణ కార్మికుల పేర్లు నమోదుచేసి, గుర్తింపు కార్డులు ఇవ్వాలని, సంక్షేమపథకాలు అమలు చేయాలని డిబాండ్ చేస్తూ ఎ.పి.బిల్డింగ్ & అదర్ కన్స్ట్రక్షన్ వర్కర్స్ యూనియన్ (సిఐటియు) ఆధ్వర్యంలో రాష్ట్రస్థాయిలో జనవరి 22,23,24 తేదీలలో ధర్మాలు జరిగాయి. రాష్ట్ర ప్రభుత్వం వెల్ఫేర్ బోర్డును ఏర్పాటు చేసి 9నెలలు గడుస్తున్నా సంక్షేమపథకాలను అమలు చేయకుండా నిర్లక్ష్యం వహిస్తున్నది. ఈ కాలంలో జరిగిన ప్రమాదాలలో వందలాది మంది చనిపోయారు. గాయలపాలై అంగవైకల్యం పొందారు. ప్రభుత్వ నిర్లక్ష్యం వల్ల ఈ కుటుంబాలన్ని చట్టపరిధిలో ప్రయోజనం పొందలేకపోయారు. కేంద్ర, రాష్ట్ర ప్రభుత్వ శాఖల నుండి వెల్ఫేర్ బోర్డుకి చెల్లించాల్సిన సెన్సెను ఒక్కరూపాయి కుడా చెల్లించలేదు. నిర్మాణ కార్మికుల ప్రాణాలపట్ల ఏమాత్రం శ్రద్ధలేకుండా ప్రభుత్వం వ్యవహరించటాన్ని కార్మికులు నిరసించారు. తక్షణం వెల్ఫేర్ బోర్డును పనిలోపెట్టి కార్మికుల పేర్లు నమోదుచేసి గుర్తింపు కార్డులు ఇవ్వాలి. 2007 మే 1 తరువాత ప్రమాదాలలో చనిపోయిన, గాయపడిన కార్మికుల కుటుంబాలకు నష్టపరిహారం చెల్లించాలి, మహిళా కార్మికులకు రక్షణతోపాటు

సమాన పనికి సమాన వేతనం కల్పించాలి. వలస కార్మికుల రక్షణచట్టం చేయాలి. అర్హులైన కార్మికులందరికీ ఇళ్లస్థలాలు ఇవ్వాలి. బెంగాల్ తరహా పి.ఎఫ్. పథకం అమలు చేయాలి. అడ్డాలకు స్థలాలు కేటాయించి షెడ్లు ఏర్పాటు చేయాలి, మంచినీరు, మరుగుదొడ్లు సౌకర్యాలు ఏర్పాటు చేయాలి. కార్మికుల పొట్టగొట్టే 'ఇందిరమ్మ ఇళ్లు' నిర్మాణంలో 'రెడీ మేడ్' విధానాన్ని ఉపసంహరించాలని డిమాండ్ చేశారు.

## కాంట్రాక్టు ఉద్యోగుల ఆందోళన విజయవంతం

నా మమాత్రపు వేతనాలతో, ఉద్యోగభద్రతలేని జీవితాలతో విసిగివేసారిన కాంట్రాక్టు ఉద్యోగులు పోరుబాట పట్టారు. రాష్ట్రవ్యాప్తంగా కాంట్రాక్టు ఉద్యోగుల, కార్మికుల ఐక్యకార్యాచరణ కమిటీగా ఏర్పడి ఇచ్చిన పిలుపు మేరకు జనవరి 8న తూర్పుగోదావరి జిల్లాలో ధర్మాలు విజయవంతం అయ్యాయి. ఈ కార్యక్రమంలో జిల్లాలోని 12 రంగాలకు చెందిన కాంట్రాక్టు ఉద్యోగులు, కార్మికులు పాల్గొన్నారు. 43 మండల కేంద్రాలలో ధర్మాలు, ప్రదర్శనలు జరగగా విద్యాలంటీర్లు, ఫీల్డ్ అసిస్టెంట్లు, హెల్త్ వాలంటీర్లు, మెడికల్ & హెల్త్ కాంట్రాక్టు ఉద్యోగులు ఆర్.డబ్ల్యు.ఎస్., వ్యవసాయ మార్కెటింగ్ కమిటీ సెక్యూరిటీగార్డు, ఎస్.ఆర్.ఇ.జి.ఎస్. టెక్నికల్ అసిస్టెంట్స్, హౌసింగ్, మునిసిపల్, పంచాయితీలతోబాటు ఎమ్మార్వో, ఎం.ఇ.వో. ఆఫీసుల్లో పనిచేస్తున్న కాంట్రాక్ట్ కంప్యూటర్ ఆపరేటర్స్ పాల్గొన్నారు. దాదాపు 1200మంది పాల్గొన్న ఈ మండల ధర్మాల సందర్భంగా అన్ని

మండలాల్లోను ఆయా మండలాల తహసీల్దార్ల ద్వారా రాష్ట్ర ముఖ్యమంత్రికి వినతిపత్రాలు అందజేసారు.

కార్యక్రమ సన్నాహాల్లో భాగంగా డిసెంబర్ చివరిలో జిల్లా కేంద్రంలో జిల్లాస్థాయి సదస్సు జరిగింది. రాష్ట్ర జె.ఎ.సి. చైర్మన్ ఎ.వి.నాగేశ్వరరావు, సిఐటియు జిల్లా ప్రధానకార్యదర్శి దువ్వ శేషుబాబ్జి పాల్గొని జనవరి 8 కార్యక్రమం ప్రాధాన్యతను వివరించారు. అనంతరం జనవరి మొదటివారంలో రంగాల వారీగా జిల్లా సమావేశాలు విడిగా నిర్వహించి కార్యక్రమం రూపొందించారు. ప్రభుత్వం మొద్దునిద్ర నటిస్తే భవిష్యత్తు పోరాటాలకు కాంట్రాక్టు ఉద్యోగులు సన్నద్ధమవుతున్నారు. రాష్ట్రంలోని 5లక్షల 40వేల మంది కాంట్రాక్టు ఉద్యోగులకు న్యాయం చేసి ప్రభుత్వ మనుగడను కాపాడుకుంటారో లేకుంటే తన గోత్రని తానే తప్పుకున్న చందంగా కాంట్రాక్టు ఉద్యోగుల ఆగ్రహవేశాలకు కొట్టుకుపోతుందో ప్రభుత్వమే తేల్చుకోవాలి.



## అంగన్వాడీ రాష్ట్ర శిక్షణాతరగతులు

ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ రాష్ట్రస్థాయి శిక్షణా తరగతులు జనవరి 26 నుండి 28 వరకు తిరుపతిలో జరిగాయి. ప్రకాశం, నెల్లూరు, చిత్తూరు, కడప, అనంతపురం, కర్నూలు జిల్లాల నుండి యూనియన్ మండల అధ్యక్ష, కార్యదర్శులు, ప్రాజెక్టు నాయకులు 200 మంది ఈ క్లాసులకు హాజరయ్యారు. మొదటి రెండురోజులు క్లాసులు మూడో రోజు యూనియన్ నిర్మాణంపై వర్క్ షాపు జరిగాయి. కార్యకర్తల చైతన్యాన్ని పెంచేందుకు ఈ క్లాసులు దోహదపడ్డాయని హాజరైన విద్యార్థులు తెలిపారు. ఈ క్లాసులను మహిళా యూనివర్సిటీ రిజిస్ట్రార్ సుగుణమ్మగారు ప్రారంభించారు. యూనియన్ రాష్ట్ర ఉపాధ్యక్షురాలు పి.హేమలత ప్రిన్సిపల్ గా వ్యవహరించారు. యుటిఎఫ్ చిత్తూరుజిల్లా నాయకులు మురళి, యుటిఎఫ్



నాయకురాలు నిర్మల, యూనియన్ రాష్ట్ర కార్యదర్శి కె.ధనలక్ష్మి, ప్రధాన కార్యదర్శి పి.రోజాలు వివిధ పాఠ్యాంశాలు బోధించారు.

## విద్యుత్ కార్మికుల ధర్మా

డిఇ హామీతో విరమణ



ఎస్పిడిసిఎల్ ప్రొద్దుటూరు డివిజన్ పరిధిలోని విద్యుత్ కార్మికులు తమ డిమాండ్లను పరిష్కరించాలని కోరుతూ జనవరి 28న స్థానిక డిఇ కార్యాలయం ఎదుట ధర్నా నిర్వహించారు. బురుజుపల్లె సబ్ స్టేషన్ లో తొలగించిన కార్మికున్ని విధుల్లోకి తీసుకోవాలని, సబ్ స్టేషన్ లలో పనిచేస్తున్న కార్మికులకు క్రాస్ ట్రెయినింగ్ ద్వారా జీతాలు ఇవ్వాలని, సంవత్సరకాలంగా కార్మికుల జీతాలలో జమకాని ఇపిఎఫ్ ను జమ చేయించాలని సిజెఎల్ఎంలకు సైకిల్ అలవెన్స్ ఇవ్వాలని సిఐటియు అనుబంధ సంస్థ యునైటెడ్ ఎలక్ట్రిసిటీ ఎంప్లాయిస్ యూనియన్ నాయకులు డిమాండ్ చేశారు. నాయకుల చర్చల ఫలితంగా డిఇ సత్యనారాయణరావు మాట్లాడుతూ బురుజుపల్లెలో తొలగించిన కార్మికున్ని విధుల్లో తీసుకుంటామని, ఇకపై ప్రతినెలా క్రాస్ ట్రెయినింగ్ ద్వారా కార్మికులకు జీతాలు ఇస్తామన్నారు. అలాగే జమకాని ఇపిఎఫ్ పై వెంటనే పిఎఫ్ కార్యాలయానికి ఉత్తర్వులు పంపుతామని, సిజెఎల్ఎంలు బిల్లులు సమర్పిస్తే సైకిల్ అలవెన్స్ ఇస్తామని హామీ ఇచ్చారు. దీంతో కార్మికులు ధర్నా విరమించారు. ఈ ధర్నాలో యుఇఇయు డివిజనల్ అధ్యక్షులు లక్ష్మయ్య, నాయబరసూల్, రామాంజనేయ, రమేష్, స్టీఫెన్ తదితరులు పాల్గొన్నారు.

### వినిమయ ధరల సూచిక

(బేస్ 2001=100)

సెంటర్ సీరిస్	సెప్టెంబర్ 2007	అక్టోబర్ 2007	నవంబర్ 2007
హైదరాబాద్	124	124	125
గుంటూరు	127	128	129
విశాఖపట్నం	128	128	129
వరంగల్	136	137	137
విజయవాడ	129	129	129
గోదావరిఖని	136	137	137
రాష్ట్ర సీరిస్			
విజయనగరం	134	135	136
రాజమండ్రి	138	138	138
జగ్గయ్యపేట	138	137	138
తిరుపతి	132	132	134
కొత్తగూడెం	132	132	133
నిజామాబాద్	138	138	139
ఆలిండియా	133	134	134
ఎ.పి	131	132	133

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది. డి లేబర్ బ్యూరో గవర్నమెంట్ ఆఫ్ ఇండియా



# బొగ్గుగని కార్మిక సంఘాల ప్రతిని

\*\*\*\*\*

ప్రపంచవ్యాప్తంగా వున్న బొగ్గుగని కార్మిక సంఘాల అంతర్జాతీయ మహాసభలకు అతిథ్యమిచ్చిన ఘనత భారత గని కార్మిక సంఘాలకు దక్కింది. పలు దేశాల సంఘాలు ఒకే ఐక్య వేదికపై సమావేశం కావడం ప్రత్యేకత సంతరించుకున్నది. వివిధ దేశాలలోని స్వతంత్ర సంఘాలనుండి, ఆయా దేశాల జాతీయ సమాఖ్యల అనుబంధ సంఘాల నుండి హాజరు కావడం విశేషం. 2007 డిసెంబర్ 14 నుండి 16 వరకు కలకత్తా నగరంలో ఈ మహాసభలు జరిగాయి.

(1) బ్రెజిల్ కు చెందిన కెమికల్ ఇంధన గనులు మరియు సాధారణ కార్మిక సంఘాల అంతర్జాతీయ సమాఖ్య. (2) పారిస్ కు సంబంధించిన ఇంధన మరియు గనుల అంతర్జాతీయ సంఘం. ఇవి కాక వివిధ దేశాల జాతీయ సంఘాలు ఈ సన్నాహక కమిటీలో భాగస్వాములు.

1) బ్రిటన్ కు చెందిన గని కార్మికుల జాతీయ సంఘం. 2) ఆస్ట్రేలియాకు చెందిన కేంద్ర సమాఖ్యలోని గనుల మరియు ఇంధన విభాగం. 3) దక్షిణాఫ్రికాకు చెందిన గని కార్మికుల జాతీయ సంఘం. 4) ఫ్రాన్సుకు చెందిన గనులు మరియు ఇంధన జాతీయ సంఘం. భారత దేశ ప్రతినిధులుగా సిఐటియు అనుబంధ అఖిల భారత బొగ్గు కార్మికుల సమాఖ్య మరియు ఐఎన్ టియుసి అనుబంధ భారత జాతీయ గని కార్మికుల సమాఖ్య పాల్గొన్నాయి. వివిధ దేశాలకు చెందిన 100కు పైగా ప్రతినిధులు ఈ అంతర్జాతీయ మహాసభలో పాల్గొన్నారు.

ప్రతినిధ్య స్థానంలో వ్రాతపూర్వకంగా ఈ మహాసభకు చైనా మద్దతు ప్రకటించింది. ప్రపంచవ్యాప్తంగా బొగ్గును ఉత్పత్తి చేస్తున్న దేశాలన్నీ హాజరైనట్లే. అంతర్జాతీయ కార్మికసంఘం బొగ్గుగనులలో భద్రత, పర్యావరణం మరియు ఆరోగ్యాలపై ప్రత్యేకనిపుణుణ్ణి జనీవా నుండి ఈ మహాసభకు పంపింది. భారత ప్రభుత్వ బొగ్గుగనుల శాఖమంత్రి దాసరినారాయణరావు ఈ మహాసభను ప్రారంభించారు. సిఐటియు మరియు అఖిల భారత కోల్ వర్కర్స్ ఫెడరేషన్ అధ్యక్షులు ఎమ్.కె.పాంథే ఆహ్వాన సందేశమిచ్చారు

## మహాసభ డిక్లరేషన్:

- 1) ప్రపంచవ్యాప్తంగా బొగ్గుగని కార్మికుల సమరశీల మరియు సుదీర్ఘ పోరాటాల గర్వించదగిన చరిత్ర నుండి ప్రకటిస్తున్నాము. వివిధ దేశాలలో వున్న రాజకీయ చట్రానికి లోబడే గని కార్మికుల భద్రత, ఆరోగ్యం, పని పరిస్థితుల్లో గణనీయమైన మెరుగుదలలు కార్మికులు సాధించుకున్నారు. వైభవోపేతమైన సాంప్రదాయం మరియు పటిష్టపడేలా మా శక్తి మేరకు చేయగలిగినదంతా చేస్తామని ప్రతినిధులు బానుతున్నారు.
- 2) ఈ భూమి మీద అత్యంత ప్రమాదకరమైన పరిశ్రమలో మా సభ్యులంతా పని చేస్తున్నారనే స్పృహ కలిగి, గనుల్లో విషాదకరమైన అసంఖ్యాక మరణాలు, గాయాలు, రోగాల బారిన పడుతుండడాన్ని మరెంతమాత్రం సహించలేము.
- 3) ప్రాథమికంగా, అంతర్జాతీయ కార్మిక సంఘ ప్రకటన

(ఐఎల్ఓ) సి-176ను ఆమోదించే విధంగా అన్ని దేశాలలో చర్యలు చేపట్టాలి.

- 4) అంతర్జాతీయ కార్మిక సంఘమూ మరియు ఐక్యరాజ్య సమితి వివిధ దేశాలూ ఆమోదం తెలిపినంత మాత్రాన గనులలో భద్రత ఏర్పడదని, వివిధ దేశాలు బాధ్యతాయుతమైన చర్యలు చేపట్టినదీలేనిది పర్యవేక్షించాలి. పర్యవేక్షణ కు ఆడిట్ మరియు ఇన్ స్పెక్షన్ ప్రక్రియను చేపట్టాలి.
- 5) ప్రభుత్వ ఆస్తులను ప్రవేటు యాజమాన్యాలకు కట్టబెట్టే పైశాచిక రాగాలాపనాలను ఈ మహాసభ పెడచెవిని పెడుతున్నది. ప్రభుత్వ సంస్థలలో లభ్యమయ్యే పని భద్రతకు కార్మికులను దూరం చేసి ఉద్యోగభద్రత లేని కార్మికులుగా మార్చడమే ప్రవేటికరణ. లాభాలవేటలో వుండే ప్రవేటు యాజమాన్యాల దోపిడీకి బొగ్గు గనులను కట్టబెట్టి, "స్వేచ్ఛామార్కెట్" విధానం పేరున కార్మికుల ఉద్యోగ భద్రతను, వారి కుటుంబాల సంక్షేమాన్ని కడగండ్లపాలు చేయడం క్షమార్హంకాదు. ఈ దండగమారి ప్రక్రియను అంగీకరించే పని లేదు.
- 6) బొగ్గుపరిశ్రమ, బొగ్గు వాడకం పర్యావరణానికి దారుణ మైన హాని కలుగ చేస్తున్నాయని "గోరంతలు కొండంతలుగా" చెబుతున్నారు. పర్యావరణానికి అత్యంత హానికరమైన "గ్రీన్ హౌస్ గ్యాస్"ల విషయాన్ని దారుణంగా అశ్రద్ధ చేస్తూ, బొగ్గు పరిశ్రమను బూచిగా చూపడం, విమర్శించడం అన్యాయం. వారి విమర్శలలోని శాస్త్రీయతను, ఆధారాలను వాస్తవ దృక్పథంతో ఎదుర్కోవలసి వుంది.
- 7) భారీ లాభాలకోసం బొగ్గుగనులను వనరు చేసుకొంటున్న ప్రభుత్వాలు, కంపెనీలు, అభివృద్ధి చెందిన దేశాలు, ఈ సమస్య పరిష్కారానికి, పరిశుభ్రమైన బొగ్గు సరఫరాకు, శాస్త్రీయ పరిశోధన పరిష్కారాలకు తగినంత నిధులు సమకూర్చాలి.
- 8) అభివృద్ధి చెందిన దేశాల్లో ఆర్థికాభివృద్ధి గణనీయమైన పెరుగుదల సాధించి, నిధులకు కొరతలేని సందర్భంలో ఇది సుసాధ్యం,
- 9). ఈ మహాసభలో ప్రాతినిధ్యం వహిస్తున్న వివిధ దేశాలలోని ప్రభుత్వ మరియు ప్రవేటు యాజమాన్యాలు రెండూ పర్యవేక్షణ కార్మికుల స్థానాల్లో క్యాబువల్, కాంట్రాక్టు కార్మికులనే వినియోగించే ధోరణి పెచ్చు మీరడాన్ని మహాసభ తీవ్రంగా పరిగణిస్తోంది.
- 10) అనుభవాలను వంచుకునేందుకు, అవగాహన పెంచుకొనేందుకు ఈ మహాసభ మాకు ఒక అద్భుతమైన అవకాశాన్ని కల్పించింది.
- 11) ఈ తొలి అంతర్జాతీయ మహాసభ దిగ్విజయంగా జరిగినందుకు, భారత కార్మిక సంఘ సహాయము అద్భుతంగా నిర్వహించినందుకు, అంతర్జాతీయ బొగ్గు పరిశ్రమ కార్మిక ప్రతినిధులుగా మేమంతా హృదయపూర్వకంగా అభినందిస్తున్నాము.





# “గెటవుట్”



అడ్డుగోడను కూల్చి నిత్యావసరాలపై ఈజిప్టులో సవేశిస్తున్న పాలస్తీనా ప్రజలు

ప్రపంచబ్యాంకు, ఐఎంఎఫ్ లు దేశాలకు అప్పులు అంటగట్టే వాటి ఆయువుపట్టులను చేజిక్కించుకుని పీల్చి పిప్పి చేసిన అనుభవం ప్రపంచంలోని అనేక దేశాలకు వున్నది.

అమెరికా సామ్రాజ్యవాదం తన పెరటి దొడ్డిగా భావించి అన్ని విధాలా ఆధిపత్యం చెలాయించిన దక్షిణఅమెరికా దేశాలు స్వానుభవంలో అమెరికా పిడికిలి నుండి బయట పడటానికి గత దశాబ్దకాలంలో పెనుగులాడాయి. ఉద్యమాలు నడిపాయి. అమెరికాకు బంటుగావున్న నేతలను తుంగలోతొక్కి వామపక్ష నేతలకు అధికారం అప్పగించాయి.

ఉత్తరఅమెరికా పెత్తనానికి వ్యతిరేకంగా పోరాడిన బొలివార్ స్ఫూర్తితో లాటిన్ అమెరికా వామపక్ష నేతలు ఉత్తరఅమెరికాకు ప్రత్యామ్నాయంగా బ్యాంక్ ఆఫ్ ఆల్బాను స్థాపించారు. దీనిని బొలి వేరియన్ ప్రత్యామ్నాయం అన్నారు. వెనిజులా, క్యూబా, బొలీవియా, నికరాగ్వా దేశాలు ఈ ఆల్బా బ్యాంకులో చేరాయి. ఇటీవలే కరేబియన్ ప్రాంతంలోని చిన్న దీవి డొమినికా ఆల్బాలో చేరింది.

ప్రారంభంలో దీని పెట్టుబడి 100కోట్ల డాలర్లు వుంటుంది. తమ దేశాల నిల్వలు పారిశ్రామిక ప్రపంచంలోని ఆర్థిక సంస్థలకు తరలిపోకుండా పొదుపు చేసుకునేందుకు కొత్త బ్యాంకు ప్రత్యామ్నాయం చూపిస్తుంది.

అమెరికా తన స్వేచ్ఛా వాణిజ్య ఒప్పందాన్ని లాటిన్ అమెరికా దేశాలపై రుద్దేందుకు అర్జెంటీనాలోని మారెడెల్ ప్లాటాలో శిఖరాగ్ర సమావేశం జరిపింది. ప్రాంతీయ దేశాల నేతలు స్వేచ్ఛా వాణిజ్య ఒప్పందాన్ని తిప్పికొట్టారు. శిఖరాగ్ర సభకు సమాంతరంగా మరో శిఖరాగ్రసభ జరిపారు. ఆల్బా పూర్తిస్థాయిలో ఆవిర్భవించిందని ప్రకటించారు. సహకారం, సంఘీభావం లక్ష్యంగా ఈ ప్రత్యామ్నాయం సాగుతుందని స్పష్టం చేశారు.

అందుకే ఈక్వెడార్ అధ్యక్షుడు కొరియా ప్రపంచబ్యాంకు, ఐఎంఎఫ్ ల ఆఫీసులను మూసివేసి బయటికి నడవండి అంటూ అల్టిమేటమ్ ఇచ్చాడు. “గెటవుట్” అన్నాడు. లావాదేవీలుంటే అణాపైసలతో చెల్లువేస్తామన్నాడు.

★★★

అమెరికా సామ్రాజ్యవాదం ఇచ్చిన దన్నుతో ఇజ్రాయిల్ ప్రభుత్వం పాలస్తీనా ప్రజలపై నిరంతరం దాడులు చేస్తూ వారికి నిత్యావసరాలు అందకుండా దిగ్బంధనం చేయటమేగాక పాలస్తీనా ప్రజలను ఎటూ మెసలకుండా ఉక్కిరిబిక్కిరి చేయటానికి గాజాప్రాంతంలో ఇసుక కంచెను వేసింది. ఈజిప్ట్ వైపునున్న కంచెగోడను తొలగించి రాకపోకలకు అవకాశమివ్వాలన్న ప్రజల కోర్కెను ఈజిప్టు మన్నించలేదు.

ముసుగులు ధరించిన మిలిటెంట్లు గోడను కొన్నిచోట్ల ధ్వంసం చేశారు. వేలాదిమంది ప్రజలు సరిహద్దు దాటి ఈజిప్టులోకి ప్రవేశించి ఆహారం, ఇంధనం, బియ్యం, చక్కెర, గోధుమ పిండి, వెన్న, ఇతర నిత్యావసరాలను కొనుగోలు చేసుకుంటున్నారు. పాలస్తీనా ప్రాంతంలోకి వెళ్లటానికి పాలస్తీనీయుల కోసం దారులు తెరవాలని, ఇజ్రాయిల్ పై కాల్పులు జరపవద్దని పాలస్తీనీయులకు ఐరాస కార్యదర్శి విజ్ఞప్తి చేశారు.

ఇజ్రాయిల్ సైనిక దాడులను, టెర్రరిస్టుల కార్యకలాపాలను ఆఫ్రికా, ఆసియా, లాటిన్ అమెరికా దేశాల ప్రజల సంఘీభావనంస్థ క్యూబా రాజధాని హవానాలో ఖండించింది. పాలస్తీనా ప్రజలపట్ల సంఘీభావం ప్రకటించింది. గాజాకు వెళ్లేదారులను తెరవాలని కోరింది.

## నాఫ్తా ఒప్పందం వద్దు :

ఉత్తర అమెరికా స్వేచ్ఛా వాణిజ్య ఒప్పందం (నాఫ్తా) పేరిట 1994 జనవరి 1వ తేదీన అమెరికా తన సామ్రాజ్యవాద పడగను విస్తరించింది. ఇందులో అమెరికా, కెనడా, మెక్సికో దేశాలున్నాయి. ఈ ఒప్పందం ఇప్పుడు మెక్సికో ప్రజలకు మరణశాసనమై కూర్చుంది. అమెరికా విషకౌగిలి ఎంత ప్రమాదకరమో మెక్సికో ప్రజలు గుర్తించారు. తమ అవసరం కోసం పంటపొలాలను వృద్ధి చేసుకున్నారు. ఇప్పుడు అమెరికా కోసం అది కోరినట్లుగా వ్యవసాయం చేస్తున్నారు.

అమెరికాకు ప్రత్యామ్నాయ ఇంధనం కావాలి. కాబట్టి మెక్సికోలో బయోప్యూయెల్ కు పనికొచ్చే పంటలే వేయాలి. జనానికి అవసరమైన ఆహారపంటలు ఇప్పుడు అమెరికా కోసం పండించాలి. జొన్న, చెరుకు, బీట్ రూట్ వంటి పంటలను ఉపయోగించి ఉత్పత్తి చేసే ఎథనాల్ మెక్సికో ప్రజలకు ఏమాత్రం ఉపయోగపడదు. అమెరికాకు మాత్రమే ఉపయోగం. ఒప్పందం ప్రకారం మెక్సికన్ రైతుల నోరుకాటి ఎథనాల్ రూపంలో అమెరికాకు ప్రవహిస్తోంది.

అందుకే మెక్సికన్ రైతు సంఘాలు దేశమంతటా నాఫ్తా ఒప్పందాన్ని కొనసాగించవద్దని ఆందోళన చేస్తున్నాయి. పాసో, టెక్సాస్, సియూడాడ్, జుఆరిజ్, మెక్సికోలను కలిపే కార్డోబా బ్రిడ్జిని వెయ్యిమంది రైతులు జనవరి 1 నుండి దిగ్బంధించారు.

1500మంది రైతులు తమకు రక్షణ కల్పించాలంటూ న్యాయస్థానాల్లో పిటిషన్లు దాఖలు చేశారు.

నాఫ్తా వ్యతిరేక ర్యాలీ మెక్సికో నగరానికి చేరినపుడు 200 రైతులు ట్రాక్టర్లలో వెళ్ళి స్వాగతం పలికారు. ఒప్పందం వల్ల మెక్సికో సార్వభౌమత్వానికి ముప్పు ఏర్పడుతుందన్నారు.

- పర్వ సత్యనారాయణ



# భారత స్వాతంత్ర్యాన్ని వేగిరపలచిన నావికా తిరుగుబాటు

భారత స్వాతంత్ర్య పోరాటంలో రాయల్ నౌకాదళ తిరుగుబాటు చారిత్రకంగా అత్యంత ముఖ్యమైనది. అంతకు ముందెన్నడూ జరగని విధంగా ఈ తిరుగుబాటు జరిగింది. ముంబయిలోని తల్వార్ ఓడలో 1946 ఫిబ్రవరి 18న ప్రారంభమయిన ఈ తిరుగుబాటు త్వరత్వరగా ముంబయిలోని 20 ఓడలకూ, రేవుతీరాన ఉన్న 20వేల మంది నావికులకూ విస్తరించింది. ముంబయిలోని కార్మికవర్గం, ప్రజలు, భారతక మ్యూనిస్టుపార్టీ తిరుగుబాటుకు మద్దతుగా నిలిచాయి. సమ్మె, హర్తాళ్లు నిర్వహించాయి. ఈ సందర్భంగా కార్మికులు ప్రాణాలను సైతం లెక్కచేయకుండా బ్రిటిష్ సైనికులతో వీధి పోరాటాలు సైతం చేశారు. ప్రాణాలర్పించారు.

సైనికులలో పెరిగిన రాజకీయ చైతన్యం, ఐ.ఎన్.ఎ. సైనికులపై తప్పుడు విచారణ, అగ్రహం కలిగించింది. తమపై బ్రిటిష్ వారు చూపుతున్న వివక్షలు భారత నావికుల తిరుగుబాటు పెద్దఎత్తున జరిగేందుకు దారితీశాయి.

ఒకే పని, ఒకే ర్యాంకుగల నావికులలో భారతీయులకు అతితక్కువ వేతనాలు, భోజన వసతిసౌకర్యాలు కల్పించి, బ్రిటిష్ వారికి ఇందుకు అనేకరెట్లు సౌకర్యాలు ఇచ్చేవారు. బ్రిటిష్ వారితో సమానంగా తమనూ చూడాలని వివక్ష చూపరాదని భారత నావికులు కోరారు. బ్రిటిష్ నావికాధికారులు దీనిని నిరాకరించడమే కాక, శిక్షించసాగారు. దీనితో తిరుగుబాటు ప్రారంభమయ్యింది.

ఫిబ్రవరి 21న ముంబయిలోని కాజిల్ రాక్స్ వద్ద 7గంటల పోరాటం సాగింది. నావికులు లొంగిపోకపోతే మొత్తం నౌకాదళాన్ని నాశనం చేస్తామని నౌకాదళాధిపతి గాడ్ ఫ్రీ సందేశం పంపాడు. తిరుగుబాటుదార్లు తమ ఓడలలోని ఫిరంగులను సిద్ధం చేసుకొని, తమకు తోడ్పాటునందించమని భారత ప్రజలకు విజ్ఞప్తి చేశారు. వీరిని బలపరుస్తూ దేశమంతటా బ్రహ్మాండంగా ప్రదర్శనలు జరిగాయి. దిగ్బంధనంలో ఉన్న నావికులకు కార్మికవర్గం మద్దతు. ముంబయి ప్రజలు చిన్నచిన్న పడవల ద్వారా ఆహారాన్ని అందించారు.

సమ్మె కమిటీ ఫిబ్రవరి 22న జనరల్ సమ్మెకు పిలుపునిచ్చింది. దీనిని భారత కమ్యూనిస్టు పార్టీ పూర్తిగా బలపరిచింది. సమ్మె జయప్రదమయ్యింది. సమ్మెను అణచివేయడానికి ప్రభుత్వం మిలటరీని దించింది. బొంబాయి కార్మికులు బారికేడ్లు నిర్మించి ప్రతిఘటించారు. పెద్దఎత్తున కార్మికవర్గం నావికా తిరుగుబాటుకు మద్దతుగా నిలిచింది. ఫిబ్రవరి 21 నుండి 23 వరకూ ముంబయి పట్టణమంతా కార్మికులు, ఇతర పౌరులు మిలటరీతో వీధిపోరాటాలు చేశారు. ప్రభుత్వ లెక్కల ప్రకారమే ఈ పోరాటంలో 250మంది కాల్చివేయబడ్డారు. వీరిలో అత్యధికులు కార్మికులే.

రాయల్ భారత నావికుల తిరుగుబాటుకు తోడ్పాటు

నందించమని నావికులు కాంగ్రెస్, ముస్లింలీగు, కమ్యూనిస్టుపార్టీల సహాయాన్ని కోరారు. భారత కమ్యూనిస్టు పార్టీ పూర్తి సహాయాన్ని అందించింది. కాంగ్రెస్ ముస్లింలీగ్ల విచ్చిన్నం. కాని కాంగ్రెస్, ముస్లిం లీగులు వ్యతిరేకమయిన వైఖరి తీసుకున్నాయి. కాంగ్రెస్ అతినీచమయిన పాత్ర వహించింది. సమ్మెకు నావికుల కేంద్ర సమ్మె కమిటీ ఇచ్చిన పిలుపును కాంగ్రెస్ పక్షాన వల్ల భాయిపటేల్ వ్యతిరేకించారు. కాంగ్రెస్ వాడులెవ్వరూ దీనిలో పాల్గొనరాదని, హర్తాళ్లు చేయరాదని ఆదేశాలిచ్చాడు. అయినా సమ్మె హర్తాళ్లు జయప్రదమయ్యాయి.

నావికులను పోరాటాన్ని ఆపి ఆయుధాలను క్రింద పెట్టమని కాంగ్రెస్ సలహాలిచ్చింది. అలా చేస్తే కక్షసాధింపు చర్యలకు పూనుకోకుండా కాంగ్రెస్ తన శక్తికొలదీ కృషి చేస్తుందని వాగ్దానం చేసింది. ముస్లిం లీగ్ నాయకులూ అదే సలహానిచ్చారు. వీరి సలహాపై ఆయుధాలను క్రింద పెట్టి లొంగిపోవడానికి సమ్మె కమిటీ నిర్ణయించింది. “మేము భారత దేశానికి లొంగిపోతున్నాము. బ్రిటన్ కు కాదు” అని సమ్మె కమిటీ ప్రకటించింది. పోరాటం ముగిసిన 2రోజులలో నాయకులందరినీ అరెస్టు చేశారు.

నావికుల తిరుగుబాటు సందర్భంగా బ్రిటిష్ సైన్యం నిరాయుధులైన ప్రజలపై, కార్మికులపై రాక్షసంగా కాల్పులు జరిపి 3 రోజులలో 250 మందిని పొట్టన పెట్టుకుంది. ఈ సందర్భంగా కాంగ్రెస్ నాయకులు తీసుకున్న వైఖరి సిగ్గుచేటుగా చరిత్ర పుటలకెక్కింది. “నావికులు ఆయుధాలతో తిరుగుబాటు చేసి ఉండాల్సింది కాదని”, “నౌకాదళంలో క్రమశిక్షణగా ఉండాలన్న నౌకాధిపతి అభిప్రాయాలతో ఏకీభవిస్తున్నానని” వటేల్ ప్రకటించారు. కాంగ్రెస్ అధ్యక్షులు మౌలానా అబ్దుల్ కలామ్ ఒక ప్రకటనలో “సమ్మెలు, హర్తాళ్లు, బ్రిటిష్ ప్రభుత్వాన్ని ధిక్కరించడం వంటివి అప్రస్తుతం. సంరక్షకులుగా వ్యవహరిస్తున్న విదేశీ పాలకులతో తలబడవలసిన తక్షణావసరమేదీ కలగలేదని” తెలిపారు. కాంగ్రెస్ దృష్టిలో “బ్రిటిష్ సామ్రాజ్యవాదులు సంరక్షకులట!”.

రాయల్ భారత నావికుల తిరుగుబాటు బ్రిటిష్ ప్రభుత్వానికి అంతిమ ఘడియలు సమీపించాయని వెల్లడించింది. బ్రిటిష్ పాలనకు మూలస్తంభంగానున్న సైన్యంలోనే రాజకీయ చైతన్యం పెరగడాన్ని, వారి పాలనకు ప్రతిఘటన పెరగడాన్ని ఇది సూచిస్తోంది. దీంతో సమస్య పరిష్కారానికి క్యాబినెట్ మిషన్ ను పంపుతున్నామని బ్రిటిష్ ప్రధానమంత్రి పార్లమెంటులో ప్రకటించాల్సి వచ్చింది. ఈ తిరుగుబాటు కాలంలో కాంగ్రెస్, ముస్లింలీగుల అవకాశవాదవైఖరి, లాలూచీ వైఖరి బహిర్గతమయ్యాయి.

ఇటువంటి అనేక పోరాటాలు, ప్రతిఘటనలతోనే మనకు స్వాతంత్ర్యం లభించిందనడం కాదనలేని సత్యం.

-ఎ.వి.నాగేశ్వరరావు



# ఈ కాలంలో అర్థమేమిటి?

రాష్ట్రంలో కొత్తగాలులు వీస్తున్నాయి. శ్రామికవర్గం భూమి, స్థలం, ఇల్లు, పట్టాలు, సామాజికన్యాయం, సమగ్రశాసనం వగైరాల కోసం సమరశీలపోరాటాలు జరుపుతున్నారు. 2008 బడ్జెట్లో తమ వాటా సాధన కోసం కార్మికులు, వ్యవసాయ కార్మికులు, రైతాంగం, చేతివృత్తిదారులు వగైరా శ్రమజీవులు ప్రభుత్వంతో ఐక్యంగా తలపడేందుకు సిద్ధమౌతున్నారు. వేరొకవైపున ప్రత్యామ్నాయ విధానాలతో రాష్ట్రంలో నూతన రాజకీయవ్యవస్థను వారు కోరుతున్నారు. వామపక్షాలు, ప్రజాతంత్ర శక్తులవైపు ఆశగా చూస్తున్నారు. ఈ మార్పు పాలకులకు కంపరం పుట్టిస్తున్నది.

2009 ఎన్నికలలో ఓటమి తప్పదన్న భయం పాలకులకు పట్టుకుంది. నయానభయాన పేదల ఐక్యతకు గండికొట్టాలని యత్నిస్తున్నారు. ప్రజల చైతన్యాన్ని ప్రక్కదారి పట్టించాలని చూస్తున్నారు. కులాలవారి భూములు, పెన్షన్లు, రుణాలు, ఇళ్ళు వగైరా వరాలవర్షం కురిపిస్తున్నారు. ప్రజల నమ్మకంతో వారికి సంబంధంలేదు. మీడియాలో పెద్దఎత్తున ప్రభుత్వ అనుకూల వ్యాపార ప్రకటనలు గుప్పిస్తున్నారు. ఈ పాటికే రాష్ట్రంలో వున్న 14 టీవి ఛానల్స్కు మరో 4,5 తోడు చేస్తున్నారు. రెండు దినపత్రికలు ప్రారంభించారు. విస్తరిస్తున్న మీడియాను తమకు అనుకూలంగా శక్తివంతంగా వినియోగించుకుంటున్నారు. ప్రజలసామ్మూను నీళ్ళలా ఖర్చు చేస్తున్నారు. 19 నెలల ముందే ప్రజలను ఎన్నికల యావలోకి నెట్టజూస్తున్నారు.

“మా కులంవారికే రాజ్యాధికారం” నినాదం ఉవ్వెత్తున సాగుతున్నది. అనేక దశాబ్దాలుగా తమ ఓటు బ్యాంకులుగా వున్న దళితులు, బలహీనవర్గాలలో వస్తున్న ఈ చైతన్యం పాలకులకు నిద్రలేకుండా చేస్తున్నది. తమ పార్టీ శాసనమండలి సభ్యుడు జ్ఞానేశ్వర్ను రంగంలోకి దింపారు. 96 బి.సి. కులాల వేదికపేర పేదలను సమీకరించారు. బి.సి.లకే రాజ్యాధికారం అన్నారు. మరో కాంగ్రెస్ ఎంఎల్ఎసి జూపూడి ప్రభాకర్ మాల మహానాడు వేదికపై ఆ సామాజిక గ్రూపులను సమీకరిస్తున్నారు. ఆర్.కృష్ణయ్య బిసిల సమస్యలపై ఆమరణనిరాహారదీక్ష ప్రకటించారు. మంత్రులతో చర్చల తంతు నడిపారు. ముఖ్యమంత్రిని పొగడ్లతో ముంచెత్తారు. సమస్యలు పరిష్కారం అయ్యాయని దీక్షమానేశారు.

ప్రధాన ప్రతిపక్షం టిడిపి అధికారపార్టీతో పోటిపడుతున్నది. వరంగల్లో బిసి గర్జన నిర్వహించింది. బిసిలకు 33% రిజర్వేషన్లు, ఇతర వరాలవర్షం కురిపించింది. జనవరి 6న బి.ఎస్.పి. నేత మాయావతి హైదరాబాద్లో జరిపిన సభలో కులాల ఇంజనీరింగ్ను ప్రముఖంగా వినిపించారు.

ఎస్.సి, ఎస్.టిల రాష్ట్ర ఐక్యవేదిక ఏర్పడింది. కాంగ్రెస్ శాసనసభ్యుడు దారాసాంబయ్య అధ్యక్షులుగా ఎంపికయ్యారు. దళితుల ఐక్యత కాంగ్రెస్కు నచ్చలేదు. కొందరు కాంగ్రెస్ నాయకులు ఆయన దిష్టిబొమ్మను దగ్ధం చేశారు. కాంగ్రెస్ నేతలకు కులపిచ్చి పట్టింది. వామపక్షాలకు దానిని ఆపాదించే దుస్థితికి పారు

దిగజారారు.

ఈ కాలంలో కాంగ్రెస్ నేతలు ఊపిరిలూదుతున్న మరో అంశం ప్రత్యేకరాష్ట్రవాదం. 2వ యన్ఆర్సి ముచ్చటతో ప్రత్యేక తెలంగాణా తేనెతుట్టెను కదిలించారు కాంగ్రీ నేత వీరప్పమొయిలీ. వేర్పాటువాదులకు ఉప్పునందించారు. తెలంగాణాపై ముఖ్యమంత్రి వై.ఎస్.రాజశేఖర్రెడ్డి ప్రకటన అగ్నికి ఆజ్యం పోసింది. దీనితో కాంగ్రెస్ నాయకులు షాడోకుస్తీకి దిగారు. తెలంగాణా సీనియర్ నేత వెంకటస్వామి, మధుయాషీ తదితరులు ముఖ్యమంత్రిపై మాటల యుద్ధంతో హైద్రామాకు తెరలేపారు. మంత్రులు పబ్లిక్ఆలీ, బొత్తసత్యనారాయణ తదితరులు ముఖ్యమంత్రికి మద్దతుగా బురదజల్లుడు మొదలెట్టారు.

“ప్రత్యేక ఆంధ్ర, కళింగ ఆంధ్ర, రాయలసీమ, గ్రేటర్ రాయలసీమ, గ్రేటర్ హైదరాబాద్” పేర ప్రత్యేకరాష్ట్రాలచిచ్చును రాష్ట్రమంతా కాంగ్రెస్ నేతలు రగిలించారు. రాష్ట్రమంత్రి జె.సి.దివాకర్రెడ్డి మరో అడుగు ముందుకేసి అనంతపురం జిల్లాను కర్నాటక రాష్ట్రంలో కలపాలని బహిరంగ ప్రకటన చేశారు. వీటి ప్రకంపనలు హైదరాబాద్లోని కొన్ని పరిశ్రమల్లో, భవన నిర్మాణ కూలీల్లో పడింది. తెలంగాణావారికి పనిదొరక్కపోవడానికి ఆంధ్రకూలీలే కారణంగా ఫ్లెక్సీబ్యానర్లు వెలిశాయి. దీన్ని మరింత రగిలించాలని టి.ఆర్.ఎన్., బి.జె.పి. నేతలు పావులుకదుపుతున్నారు.

ముఖ్యమంత్రి వ్యతిరేక అనుకూల కాంగ్రీ నాయక గణానికి సుప్రీం నాయకురాలు సోనియాజీనే. ఈ బూతుల యుద్ధాన్ని అధినాయకత్వం మీడియా ద్వారా హస్తిన నుండి కంటున్నారు. వింటున్నారు. “సరైన సమయంలో సరైన నిర్ణయం చేస్తామని” ప్రకటనలు గుప్పిస్తున్నారు. స్పష్టమైన విధానాన్ని ప్రకటించకుండా నాన్చుతున్నది కాంగ్రెస్ అధిష్టానం. ఆవేశపూరిత వాతావరణాన్ని వీలైనంతకాలం కొనసాగించాలన్నది వారి అభీష్టం. రాష్ట్ర ప్రజలను మరోసారి వచించవచ్చని వారి నమ్మకం.

తమలో ఎవరు అధికారంలో వున్నా ప్రపంచబ్యాంకు విధానాల అమలు కావాలని కాంగ్రీ, టిడిపి, బిజెపి తదితరులు కోరుతున్నారు. ఆర్టీసి, విద్య, వైద్యం, మున్సిపల్, అంగన్వాడీ, బిఎస్ఎన్ఎల్, బ్యాంకు తదితర రంగాలలో వస్తున్న ప్రమాదకరమైన సంస్కరణలపై వారు నోరువిప్పటం లేదు. కార్మిక చట్టాలను నిర్వీర్యం చేసి ఏ హక్కులూ లేని బానిసలుగా కార్మికవర్గాన్ని బలహీన పరచాలని వారు కోరుతున్నారు. పనిభద్రత, కనీసవేతనాలకోసం వారు ప్రతిఘటించలేని స్థితికి తొక్కియాలన్నది వారి కుట్ర.

అందుకు కులాలు, వరాలు, ప్రత్యేక రాష్ట్రాల పేర ఆవేశాలు రగిలించి కార్మికవర్గ ఐక్యతకు గండికొట్టాలన్నది పాలకుల పథకం. ఈ ప్రమాదకరమైన హాల్చల్ను రాష్ట్ర కార్మికవర్గం చైతన్యవంతంగా తిప్పికొట్టాలి.

- వై.సిద్ధయ్య



# సమస్యలపై పోరాడాలి- 'మీ శ్రేయోభిలాషి'


సమస్యలపై ఎదిరించి పోరాడాలే తప్ప పిరికితనంతో చావకూడదు' అనే ఇతివృత్తంతో కూడిన "మీ శ్రేయోభిలాషి" చిత్రం ఎంతైనా అభినందించదగినది. సమాజాన్ని ముంచెత్తుతున్న విశృంఖల అశ్లేల, ఫ్యాక్షనిస్టు, వినిమయ సంస్కృతితో కళాత్మక విలువలు దిగజారిపోతున్న నేటి తరుణంలో సామాజిక దృక్పథంతో ఈ చిత్రం కొనసాగింది. నేటి సమాజంలో వివిధ వర్గాలు ఎదుర్కొంటున్న సమస్యలకు దర్పణం పట్టే విధంగా పాత్రలను అద్భుతంగా మలిచారు. కానీ, ఆ సమస్యలకు మూలమైన పాలకవర్గాల జోలికి వెళ్ళకుండా, రచయితలు, నిర్మాతలు, దర్శకుడు కావాలనే ఉపేక్షించారని అర్థమవుతుంది. కేవలం ఎవరి సమస్యను వారు ధైర్యంగా ఎదుర్కోవాలి తప్ప, ఆత్మహత్యలకు పాల్పడకూడదు అంటూ ప్రేక్షకులకు బోధించేందుకే వారు పరిమితమయ్యారు. 'చిరునవ్వుతో బ్రతకాలి - చిరంజీవిగా బ్రతకాలి' అనే 'ప్లేబ్యాక్ సాంగ్'తో సాగిన ఈ చిత్రం ఆదరించదగినదే!

కథా నాయకుడు అయిన రాజాజీ ఉరఫ్ పటేల్ పాత్రలో (రాజేంద్రప్రసాద్) నటనాకౌశలం మెచ్చుకోతగినది. తన భార్య ప్రసవ సమయంలో బిడ్డకు జన్మనిచ్చి ఆమె ప్రాణాలు కోల్పోవటం, ఆ బిడ్డ యుక్తవయస్సులో ప్రేమాకర్షణకు గురయ్యి తను ప్రేమించిన వాడు పచ్చి తిరుగుబోతు, తాగుబోతు అని తెలుసుకొని తట్టుకోలేక ఆత్మహత్య చేసుకుంటుంది. దీనితో నిర్ఘాతపోయి, మానసిక ఉద్వేగాలకు లోనయ్యి ప్రాణాలు తీసుకుంటున్న వారిని రక్షించాలనే సంకల్పంతో కృషి చేసేదే పటేల్ పాత్ర. ఆ విధంగా ఆయన హైదరాబాద్ ట్యాంక్ బండ్ పై కూర్చొని ఆత్మహత్యలకు పాల్పడే వారిని కాపాడుతూ వుంటాడు. మధ్యతరగతి వర్గ ఆలోచనలకు దర్పణం పట్టే విధంగా 'ఈజీ గోయింగ్' (సులభంగా కోట్లు సంపాదించాలనే) ఆలోచనలకు తగ్గట్టుగా సిని నిర్మాత సూర్యనారాయణ రెడ్డి పాత్రలో నరేష్ బాగా రాణించారు. ఒకేఒక్క సినిమా తీసి బడ్జెట్ రెట్టింపుఅయ్యి నిండా అప్పుల్లో మునిగిపోయి చావే శరణ్యం అని భావించిన పాత్ర. అలాగే చీటీల పేరుతో ప్రజల్ని ముంచి, నయవంచనతో చావుకు సిద్ధమైన మోసకారి (కృష్ణభగవాన్), వినిమయ సంస్కృతి ప్రభావంలో ఉమ్మడి కుటుంబాల విచ్ఛిన్నం, ఎవరికి వారే యమునాతీరే అనే దానికి నిలువెత్తు సాక్ష్యాలు వృద్ధ తల్లిదండ్రుల పాత్రలు.

వరకట్న దురాచారాలకు అబలలు నరకయాతనలు భరించలేక, తల్లిదండ్రులకు చెప్పుకోలేక, బలయిపోతున్న తీరు, సమాజ అవగాహనలేక, ప్రేమావ్యామోహంలోపడి పెద్దలు అంగీకరించ లేదనే ఒకే ఒక్క కారణంతో ప్రాణాలు తీసుకోవాలను కున్న ప్రేమజంట, పిల్లల్లో వున్న ఆసక్తిని, ఆలోచనలను

పరిగణనలోకి తీసుకోకుండా తాము కోరుకుంటున్న చట్రంలోనే పిల్లలు ఎదగాలని కోరుకునే నిరంకుశ తల్లిదండ్రులతో సర్దుకుపోలేక ఆత్మహత్యల బాటపడుతున్న 10వ తరగతి పరీక్ష ఫెయిల్ అయిన చిన్నారి విద్యార్థి (చంద్) పాత్రలను చక్కగా మలిచారు.

నేటి ప్రపంచీకరణ యుగంలో వైద్యం అందుబాటులోలేక, మందులు కొనుక్కోలేక, అవస్థలు పడుతున్న సామాన్య మధ్యతరగతి వర్గాలకు ప్రతిబింబం రామకృష్ణ (చిన్నా) పాత్ర వైవిధ్యభరితమైనది. నవనాగరిక సమాజంలో భూస్వామ్య అవశేషాలకు అద్దం పట్టేవిధంగా మూఢనమ్మకాలతో ప్రజలు ఏవిధంగా మోసపోతున్నది, అలాగే ఆదపిల్లలెందరు జన్మించినా మగపిల్లవాడు లేకపోతే జన్మ సార్థకం లేదనే పురుష సమాజ లక్షణాలకు అవశేషం తాగుబోతు మల్లేష్ (రవిబాబు). ఈ విధంగా వివిధ కోణాలతో పాత్రలను మలిచిన రచయితల్ని అభినందించాలి.



భిన్న సమస్యలతో ఆత్మహత్యలు చేసుకోవటానికి నిర్ణయించుకున్న వారందరినీ కూడగట్టి, మనంతమనం చనిపోతే మనవల్ల మన కుటుంబీలకు చెడ్డ పేరు వస్తుంది. అలాకాకుండా మన చావుతో కుటుంబాలకు ఎంతో కొంత ప్రయోజనం కలిగించే విధంగా చనిపోతే మంచిదని కథా నాయకుడు ఒక ప్లాన్ రూపొందిస్తారు. తాగుబోతు మల్లేష్ సహకారంతో ఒక బస్సు తీసుకొని,

శ్రీశైలంలోని కైలాసంను ఎంచుకోవడం, హైదరాబాద్ నుండి కైలాసం ప్రయాణపు 6గం||లు ఉద్విగ్నభరితంగా కొనసాగుతుంది. రహదారి మధ్యలో నిశ్చేష్టులై ఆత్మహత్యలకు సిద్ధమైన వారిలో మార్పు తీసుకువచ్చేందుకు ప్రవేశపెట్టిన పాత్రలు- స్టార్ హోటల్ నుండి టీబంక్ కు దిగజారిన వ్యాపారి, పిల్లల ఆదరణకు దూరమై, హోటల్ కార్మికులుగా బ్రతుకులు వెళ్ళదీస్తున్న వృద్ధదంపతులు, దేశరక్షణకై సరిహద్దుల్లో ప్రాణాలు కోల్పోయిన సైనికుడి పట్టుదల, ఇత్యాది ఘటనలన్నీ సందర్భోచితంగానే వున్నాయి. కథా నాయకుడు మధ్యమధ్యలో తానేవ్రాసిన చిట్టీలను మిగతావారికి కన్పించకుండా వారిపై వేసి వారిలో బ్రతకాలనే ఆలోచనలను చిగురింపజేస్తాడు. వీరి విషయం, అనారోగి డైరీద్వారా వెలుగులోకి వచ్చి, పోలీసుల ప్రయత్నాలు, మీడియా ప్రచారం ప్రజలందరిలో టెన్షన్ ను రేకెత్తిస్తుంది. అయితే ఈ పాత్రలకు సంబంధించిన కుటుంబ సభ్యులు, స్నేహితుల స్పందనకు సినిమాలో స్థానం లేకుండా చేశారు. ఈ లోపం కొట్టొచ్చినట్టు కన్పడుతుంది.

ఏదిఏమైనా నేటి విష సంస్కృతిలో 'మీ శ్రేయోభిలాషి' వంటి సినిమాలు ఆదరించదగినవి, వాటిని ప్రోత్సహించాలి.

- కె. ఉమామహేశ్వరరావు





పచారికొట్లో బాల్కన్  
సరుకవుతోంది  
పట్టణాలలో  
మొరాయించే బండ్లకు  
మెకానిక్కువుతోంది  
ఆకాశహర్షాలకు  
పునాదవుతోంది  
పరుగులు తీసే బస్సుల్లో  
చిరిగిన టికెట్ అవుతోంది  
దొరసాని చేతి బ్యాగవుతోంది

పసిబిడ్డలను ఆడించే 'ఆయా' అవుతోంది  
పల్లెటూర్లలో  
పసుల మేతవుతోంది  
ఏపుగా పెరిగే చేలకు  
ఎరువవుతోంది  
పాలబుగ్గల నునుపుతో  
పత్తిచేల తెల్లదనమవుతోంది.  
మధురస్మృతిలాంటి బాల్కన్  
మరవలేని గాయమవుతోంది!

(21వ పేజీ తరువాయి)

అని ప్రశ్నిస్తూ టీ అందుకున్నాడు.

“ముందుగా తీసుకోండి. తరువాత చెబుతాను.” అంటూనే  
“కంపెనిలో ఏమయింది?” అంటూ ప్రశ్నించింది.

వేడి వేడి ‘టీ’ గొంతులో పడంగానే ప్రాణం లేచివచ్చింది.

“ఆ! ఏముంది మామూలే! అంత తొందరగా మేనేజిమెంట్  
దిగిరాదుగా! ఈ సమ్మె ఇంకా ఉధృతం చేయాలి. ఆమరణ నిరాహార  
దీక్షలకు కూర్చుందామని తయారవుతున్నారు. సిటీ నుండి కూడా  
పెద్ద నాయకులు వచ్చారు. మనకు మద్దతుగా పారిశ్రామికవాడలోని  
కంపెనీలన్నిటితో ఒక రోజు సమ్మె చేయిస్తామని అంటున్నారు....  
సరే! ఈ టీ సంగతి చెప్పు” అని అన్నాడు ప్రభాకర్.

“వాడు నాశనం గాను! ఇన్నేళ్ళు మనతో గొడ్డు చాకిరి  
చేయించుకుని కంపెని మూసేస్తానంటాడా! వాడిచ్చే బోడి జీతాలతో  
మనం ఎలా బ్రతుకుతామనుకుంటున్నాడు. దిగనేదో దిగారు. మీరు  
వెనక్కితగ్గకండి. అందరూ కలిసి గడ్డి పెడితే వాడికే బుద్ధి వచ్చి  
కంపెని తెరుస్తాడు. అవసరమయితే చెప్పండి, మా ఆడవాళ్ళమంతా  
కలిసివచ్చి మేము కూడా నిరాహారదీక్ష చేస్తాం.” అని ఆవేశంగా  
అంది. ఆవిడలో అంత ఆవేశం ఎప్పుడూ చూడలేదు. పోరాటాలలో  
వచ్చే చైతన్య జ్వాల అది.

“ఇక టీ సంగతంటారా! చెబుతా వినండి. మీ యజమాని  
మొడితనం గురించి మాక్కూడా అనుమానం వచ్చింది. నేను మన  
ఇంటిప్రక్కన అనురాధ, అదే మీ కంపెనీలో పనిచేసే రామారావు

గారి భార్య కలిసి ఆలోచించాం. మేము కూడా ఏదో ఒక పని  
చేయపోతే ఇలానే అప్పుల పాలైపోతామని అనిపించింది. ఇక్కడ  
దగ్గరలోనే రెడీమేడ్ దుస్తుల తయారీ కంపెని వుంది. వాళ్ళు బట్టలు  
ఇళ్ళకిచ్చి కుట్టిస్తారు. రోజూ మనం కుట్టినదానికి పైసలు చెల్లిస్తారు.  
అక్కడకు పోయి బట్టలు తెచ్చుకున్నాం. మా ఇద్దరి దగ్గర మిషన్  
వుంది. తెలిసినవాళ్ళవడంతో కొంత అడ్వాన్సు కూడా ఇచ్చారు.”  
అని సంతోషంగా చెప్పింది.

ఇంతలోనే హడావుడిగా పెద్దమ్మాయి రాధిక ఇంట్లోకి  
దూసుకువచ్చింది.

“నాన్నా! నీకో గుడ్ న్యూస్. నాకు జాబ్ దొరికింది.  
మనింటిదగ్గర వున్న ట్యుటోరియల్స్ లో టీచర్ గా వెళ్తున్నాను.  
పీరియడ్ కు యాభై రూపాయలు ఇస్తామన్నారు. రోజుకు రెండు  
పీరియడ్ లు.” అంటూ ఉత్సాహంగా చెప్పింది.

అంతవరకు నిరాశానిస్పృహలో కొట్టుమిట్టాడిన ప్రభాకర్ కు  
ఒకసారిగా జ్ఞానోదయమయినట్లుగా అనిపించింది. మొదట  
రాములు, తరువాత తన శ్రీమతి, కూతురు ఒకరి తర్వాత  
ఒకరు, ప్రతి కార్మికుడి జీవితంలో వచ్చే సమస్యకు పరిష్కారాన్ని  
ముందుంచినట్లుగా కనిపించింది.

“వెరీగుడ్! ఈ కష్టాల్ని కలిసికట్టుగా ఎదుర్కొందాం! మనం  
సమ్మెను విరమించేది లేదు. యాజమాన్యం లొంగివచ్చేదాకా  
పోరాడదాం!” అంటూ వాళ్ళను అభినందించాడు ప్రభాకర్.

- సత్యభాస్కర్



**GOVERNMENT OF ANDHRA PRADESH  
A B S T R A C T**

Payment of salaries to the contract employees working in Health, Medical and Family Welfare Department – Enhancement of remuneration to those who were appointed in pre-revised pay scales of 2005-order-Issued.

HEALTH, MEDICAL & FAMILY WELFARE (J2) DEPARTMENT  
G.O.Ms.No.10. Dated: 08-01-2008.

Read the following:-

1. Repn, from the Secretary United Medical & Health Employees union, Hyderabad, dated:5-2-2007.
2. Repn, from Genl.Secretary, A.P. Public Health & Medical Employees Union, dated 9-2-2007.
3. Repn from A.P. Public Health & Medical Contract Employees Association, Hyderabad, dated 26-2-2007.
4. From the Director of Health, Lr.Rc.No 6572/E4.A/07, dt 12-3-2007.
5. GOVT. Memo.No.2514/J2/07-03, dt 9-5-2007.
6. From the Director of Health, Lr.Rc.No.6572/E4.A/07, dt 6-8-2007.

\* \* \* \*

**ORDER:**

- 1) In the reference 1<sup>st</sup> to 3<sup>rd</sup> read above, United Medical & Health Employees union and two other Union Association have represented that during the year 2001-06 contract appointment were made in Medical & Health Department for the Para Medical Employees having the Government prescribed qualification. As per G.O. Ms.No.459, Health, Medical & Family Welfare Department, dated 22.5.2002, 100% gross salary was allowed in the pay of Revision Commission, 1999. Consequent on announcement of 2005 pay Revision Commission, the new scales were allowed to certain employees appointed subsequent to announcement of 2005 Pay Revision Commission. The same benefits were not allowed to those appointed prior to the new scale. They have therefore requested the Government to rectify the anomaly and to allow 100% gross Salary as per the new 2005 Pay Revision Commission to all the contract employees
- 2) In the reference 4<sup>th</sup> & 6<sup>th</sup> read above, the Director of Health, A.P., Hyderabad has stated that the Civil Assistant Surgeon, Staff Nurse, Ophthalmic Assistant, Pharmacist Gr. II, Multi Purpose Health Assistants (Male & Female) have been appointed on contract basis initially for a period of one year on consolidated pay @ 100% gross pay attached to the posts concerned in A.P. Medical & Health Service. As such the contract employees are working right from the year 2001 and they are taking 100% gross sal-

ary based on the pre-revised scale i.e. Revised Pay Scales, 1999, whereas, the contract employees recruited in the 2006 are given the new scale of Revised Pay Scales 2005.

- 3) The Director of Health A.P., Hyderabad has therefore recommended for applying the pay scales prescribed in Pay Revision Commission, 2005 to the contractual employees who were appointed in terms of G.O.Rt.No.217, Health, Medical Welfare (J2) department, dated 26-2-2001 and G.O.Rt.No.459, Health, Medical & Family Welfare (J2) Department, dated 22.5.2002 on par with regular employees as there is no additional financial burden to the State exchequer since they were already permitted 100% gross pay.
- 4) Government after careful examination here by direct that all the contract employees who were appointed in the terms of G.O.Rt.No.217, Health, Medical & Family Welfare (J2) Department, dated 26.2.2001 and G.O.Rt.No.459, Health, Medical & Family Welfare (J2) Department, dated 22.5.2002, Pre-revised pay scale of 2005 shall be allowed to draw their remuneration as per pay Revision Commission 2005 pay scales i.e. from the date of implementation of the monetary benefit of pay Revision Commission 2005.
- 5) The Director of Health and Head to Department concerned shall take necessary action in the matter accordingly.
- 6) This order issues with the concurrence of Finance (SMPS) Department vide their U.O.No 35177/1177/A2/SMPC/07, dated, 5.01.2008.

(BY ORDER AND IN THE NAME OF THE  
GOVERNOR OF ANDHRA PRADESH)

**L.V. SUBRAHMANYAM**

Principal Secretary to Government.

**To:**

The Director of Health, A.P., Hyderabad.  
The Director of Medical Education, A.P., Hyderabad.  
The Commissioner, Family Welfare, A.P., Hyderabad.  
The Commissioner, A.P., Vaidya Vidhana Parishad, Hyderabad.

**COPY TO:**

All the District Collector in the state.  
All the District Medical & Health officers.  
All the District Treasury Officers in the state.  
The Spl. Secy. To Hon'ble Chief Minister.  
The P.S. to Hon'ble M(H&FW)/M(ME)/M(APVVP).  
The P.S. to Pri.Secretary  
The P.S Pri.Secretary (LVS).  
Finance (SMPC) Department.  
HM & FW (B/C/D/M) Department.  
SF/SCs.

// Forwarded :: by Order //

**SECTION OFFICER**





# వినుూత్నం...


# విజయవంతం!

ప్రతి పథకం ప్రజలకే సొంతం



## విజయవంతమవుతున్న పథకాలు


- జలయజ్ఞం : 1.30 లక్షల కోట్ల రూపాయలతో 1 కోటి ఎకరాల సాగు
- ఇందిరమ్మ : ఏటా 20 లక్షల గృహాల నిర్మాణం.  
మొత్తం 80 లక్షల గృహాల నిర్మాణం లక్ష్యం.
- ఇందిరాక్రాంతి పథకం : పావలా వడ్డీకేరుణాలు. మూడేళ్ళలో 6,500 కోట్ల  
రూపాయలు పంపిణీ. 2008-09లో 10 వేల కోట్ల రుణాలు  
పంపిణీ లక్ష్యం.
- రాజీవ్ గృహకల్ప : పట్టణ పేదలకు సొంత ఇల్లు.
- ఉపాధి హామీ పథకం : 19 జిల్లాల్లో పేదలకు ఉపాధి, 36.50 లక్షల కుటుంబాలకు  
ప్రయోజనం.
- ఇందిరప్రభ : 500 కోట్లతో అసైన్డ్ భూముల అభివృద్ధి
- ఆరోగ్యశ్రీ : నిరుపేదలకు ఉచితంగా వైద్యం, శస్త్ర చికిత్సలు, 8 జిల్లాల్లో అమలు



ఇవి... రాష్ట్ర ప్రభుత్వం అమలు చేస్తున్న వినుూత్న పథకాల్లో  
ప్రముఖమైనవి. ప్రజల భాగస్వామ్యంతో అమలవుతున్న ఈ  
పథకాలు రాష్ట్రాన్ని హరితాంధ్ర ప్రదేశ్ వైపు నడిపించే దిశగా  
విజయవంతంగా అమలు జరుగుతున్నాయి.

## ఇందిరమ్మ రాజ్యం - ఇంటింటా సౌభాగ్యం





రాజీవ్ విద్యా మిషన్

పథకం ప్రారంభం నుండి 2006-2007 వరకు సాధించిన ప్రగతి

ఆంధ్రప్రదేశ్ ప్రభుత్వం

సర్వశిక్షా అభియాన్ కార్యక్రమంలో 2006-07లో సాధించిన ప్రగతి

పథకం ప్రారంభం నుండి 2006-2007 వరకు సాధించిన ప్రగతి

క్ర. సంఖ్య	వివరములు	మంజూరు చేయబడినవి	పూర్తి చేయబడినవి
1.	నూతన పాఠశాలల ఏర్పాటు	304	304
2.	ప్రాథమిక పాఠశాలలను ప్రాథమికోన్నత పాఠశాలలుగా అప్గ్రేడ్ చేయడం	156	156
3.	నూతన పాఠశాలలో నియమించబడిన ఉపాధ్యాయులు	1624	1624
4.	పాఠశాలలు లేని అవాస ప్రాంతాలలో EGS కేంద్రాల ఏర్పాటు	3292	3145
5.	ప్రత్యామ్నాయ పాఠశాలల ద్వారా బడి బయటి పిల్లల నమోదు (ఆర్.బి.సి. మరియు ఎన్.ఆర్.బి.సి.ల ద్వారా)	359829	290366
6.	స్కూల్ కాంప్లెక్స్ ఏర్పాటు	6970	6970
7.	బోధనా అభ్యసన గ్రాంటు విడుదల చేసిన పాఠశాలలు	3792	3792
8.	ఓ.సి. బాలికలకు ఉచిత పాఠ్య పుస్తకాల పంపిణీ	416174	416174
9.	ఉపాధ్యాయులకు శిక్షణ	286307	244938
10.	సహాయము పొందిన ప్రత్యేక అవసరాలు గల పిల్లలు	138467	47166
11.	మండల వనరులు కేంద్రాలు ఏర్పాటు	1128	1128

పథకం ప్రారంభం నుండి 2006-07 వరకు సర్వశిక్షా అభియాన్లో సాధించిన ప్రగతి

1. సర్వశిక్షా అభియాన్ ద్వారా అనుమతించిన పాఠశాలలు

ప్రాథమిక పాఠశాలలు	ప్రాథమికోన్నత పాఠశాలలు	మొత్తం పాఠశాలలు
మంజూరు చేయబడినవి	పూర్తి చేయబడినవి	మంజూరు చేయబడినవి
2989	2989	5432
		8421

2. సర్వశిక్షా అభియాన్ ద్వారా ఉపాధ్యాయుల పోస్టుల మంజూరు

రెగ్యులర్ ఉపాధ్యాయులు	అదనపు ఉపాధ్యాయులు	మొత్తం ఉపాధ్యాయులు
ప్రాథమిక	ప్రాథమికోన్నత	ప్రాథమికోన్నత
మంజూరు చేయబడినవి	మంజూరు చేయబడినవి	మంజూరు చేయబడినవి
5175	13202	5882
		22041
		11057
		25243

క్ర. సంఖ్య	వివరములు	మంజూరు చేయబడినవి	పూర్తి చేయబడినవి
1.	నూతన పాఠశాలల ఏర్పాటు	2989	2989
2.	ప్రాథమిక పాఠశాలలను ప్రాథమికోన్నత పాఠశాలలుగా అప్గ్రేడ్ చేయడం	5432	5432
3.	నూతన పాఠశాలలో నియమించబడిన ఉపాధ్యాయులు	25365	25365
4.	పాఠశాలలు లేని అవాస ప్రాంతాలలో EGS కేంద్రాల ఏర్పాటు	33770	29891
5.	ప్రత్యామ్నాయ పాఠశాలల ద్వారా బడి బయటి పిల్లల నమోదు (ఆర్.బి.సి. మరియు ఎన్.ఆర్.బి.సి.ల ద్వారా)	1099574	612688
6.	మండల వనరుల కేంద్రాల ఏర్పాటు	1128	1128
7.	స్కూల్ కాంప్లెక్స్ ఏర్పాటు	6970	6970
8.	బోధనా అభ్యసన గ్రాంటు విడుదల చేసిన పాఠశాలలు	- - -	13113
9.	ఓ.సి. బాలికలకు ఉచిత పాఠ్య పుస్తకాల పంపిణీ	- - -	979147
10.	ఉపాధ్యాయులకు శిక్షణ	703889	464914
11.	సహాయము పొందిన ప్రత్యేక అవసరాలు గల పిల్లలు	- - -	146811

మౌలిక సదుపాయాల కల్పన పథకం ప్రారంభం నుండి 2006-07 వరకు సాధించిన ప్రగతి

క్ర. సంఖ్య	వివరములు	మంజూరు చేయబడినవి	పూర్తి చేయబడినవి
1.	నూతన పాఠశాల భవనాలు	1401	1136
2.	నూతన ప్రాథమికోన్నత పాఠశాల భవనాలు	1225	1085
3.	భవనాలు లేని ప్రాథమిక పాఠశాలలకు భవనాలు	6001	4408
4.	భవనాలు లేని ప్రాథమికోన్నత పాఠశాలలకు భవనాలు	650	494
5.	అదనపు తరగతి గదులు	27154	17483
6.	మరుగుదొడ్లు	5274	5274
7.	త్రాగునీటి వసతి సౌకర్యాలు	6986	6986
8.	మండల రిసోర్సు కేంద్ర భవనం	186	148
9.	స్కూలు కాంప్లెక్స్ భవనం	1005	536
10.	ఇతరములు (విద్యుత్ సౌకర్యం, శిథిలావస్థలో ఉన్న భవనాలు)	1022	1022
	మొత్తం	60104	47772





మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLVO/AH09
పుస్తకం పేరు	కాకినాడ లాండ్
తారీఖు	25/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద పైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు పరిచూసినది	
టైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	good